

UNIVERSAL
LIBRARY

OU_180401

UNIVERSAL
LIBRARY

OUP—67—11—1—68—5,000.

OSMANIA UNIVERSITY LIBRARY

Call No. **H81.6** Accession No. **H4033**
S53K

Author **क्षेत्रियालकृष्ण शर्मा:**

Title **क्यासि . 1952 .**

This book should be returned on or before the date last marked below.

क्वासि

क्वासि

अजन्ता विभाग
देहली राज्य हिन्दी प्रचार सभा
नासपएला देहली (दक्षिण)

बालकृष्ण शर्मा 'नवीन'

अजन्ता विभाग
भागत (६१९) दि ५-३-५३
उतरित (१२ c ५) दि ५ ५



राजकमल प्रकाशन
दिल्ली बम्बई नई दिल्ली

मूल्य तीन रुपये आठ आने

प्रकाशक

राजकमल पब्लिकेशन्स लिमिटेड, बम्बई

मुद्रक

गोपीनाथ सेठ, नवीन प्रेस, दिल्ली

‘कवासि’ की यह टेर मेरी

यह मेरा तीसरा गीत-संग्रह पाठकों के सम्मुख उपस्थित है। मेरे एक सम्मान्य मित्र ने अपने हृदय की करुणा और दया की भावना मेरे प्रति व्यक्त करते हुए एक बार कहा था कि प्रगतिशील ‘नवीन’ तो मर गए; अब बच रहे हैं केवल दार्शनिक नवीन। प्रगतिशील नवीन, सम्भव है, या तो मर चुके हों, या कदाचित् वे कभी, उनके अर्थ में, प्रगतिशील रहे ही न हों। हमारी भाषा में इस ‘प्रगतिशील’, या ‘प्रगतिवादी’ शब्द की इतनी मल्लिनाथी टीकाएँ हुई हैं कि वास्तविक रूप से इस शब्द के अर्थ का समझना भी दूभर हो गया है। कभी कोई कवि प्रगतिशील हो जाता है, कभी वही परम्परावादी, प्रति गति-युक्त और प्रतिक्रिया-निरत बन जाता है। दो सम्मान्य मित्रों के सम्बन्ध में एक (अपने-आप को मार्क्स-सिद्धान्त-शास्त्रों समझने वाले) आलोचक बन्धु ने कहा था कि उनके संग्रहों की “बहुत-सी कविताओं में विषय और भाषा का जो सामञ्जस्य दिखाई देता है, उसके आगे ‘कामायनी’ को यह (नख से शिख तक मौलिकतापूर्ण) स्थान देना उचित नहीं मालूम देता।” बात यह थी कि डॉ० हजारीप्रसाद द्विवेदी ने कामायनी के सम्बन्ध में यह लिख दिया था कि कामायनी नख से शिख तक मौलिक है और यह भी लिख दिया था कि विषय और भाषा का प्रौढ़ सामञ्जस्य जैसा कामायनी में है वैसा वर्तमान हिन्दी कविता में दुर्लभ है। बस इतने पर वे मित्र बिगड़े—कदाचित् इसलिए कि वे स्वर्गीय प्रसाद जी को प्रगतिशील नहीं मानते—और उन्होंने अपनी यह व्यवस्था दे डाली कि डॉक्टर हजारीप्रसाद जी द्वारा की गई कामायनी की प्रशंसा उचित नहीं मालूम देती।

इन मित्रों का यों रूढ़ होना—प्रसाद जैसे (उनकी दृष्टि में कदाचित् परम्परावादी) की यह प्रशंसा सुनकर विचलित होना—समझ में आता है। जिन दो मित्रों का उन्होंने पक्ष लिया है उन्हें वे कभी प्रगतिशील मानते थे।

अब तो उन पर भी डण्डे बरसने लगे हैं। अस्तु। सो उन दिनों वे गति युक्त समझे जाते थे और उनको सर्वश्रेष्ठत्व के नीचे का आसन यदि कोई दे तो उनका पक्ष लिया जाता था। पर, समय बड़ा बलवान है। कुछ दिनों के अनन्तर उन आलोचक बन्धु को यह लगा कि जिनको वे अब तक आकाश में चढ़ाते आये उनके शुद्ध लक्ष्म लेने चाहिए। कदाचित् वे कवि मित्र-द्वय, आलोचक की प्रगतिवादी दृष्टि से, उतर चुके थे। इस कारण उनमें से एक महानुभाव की जिस प्रकार मिट्टी पल्लित की गई है, उसका एक उदाहरण लीजिए। स्मरण रखिये कि ये शब्द उन्हीं आलोचक के हैं जिन्होंने इन कवि मित्र की प्रशंसा का सेतुबन्ध, नल-नील से भी अधिक परिश्रम से, किया था। इन कवि श्रेष्ठ की धज्जियाँ उड़ाते हुए आलोचक महोदय कहते हैं—

“धन्य है वह कवि जो जन्मते ही उत्थान-पतनों को देखने लगा था। उन्हें देखने के बाद जो ‘प्रोफेटिक’ चेतना जागी, उससे भारत मही भी कृतार्थ हो गई। तभी तो दूसरे महायुद्ध के पहले की एक रचना में उसका तुमुल घोष भी सुन लिया। मैं जागरण का कवि हूँ। भारत की जनता मूर्ख है। जागरण का सन्देश देकर मैंने उसे चिर उपकृत किया है.....की हर पंक्ति से यही ध्वनि निकलती है। किसी को विश्वास न हो तो ध्वनि की तरफ कान न लगाकर, शब्दों से मूर्त रूप को ही देख ले।...के लिये लिखा है कि जनता के मन में जो अन्धविश्वास और मृत आदर्शों के प्रति मोह है उसे छुड़ाने का प्रयत्न कर उन्होंने नवीन जागरण का सन्देश दिया है। हिन्दुस्तान की जनता कितनी भी पिछड़ी हुई हो, वह किसी दूसरे की रोटी के सहारे नहीं जीती। हिन्दुस्तान का पिछड़ा-से-पिछड़ा किसान...अमुक जी से ज्यादा दर्शन समझता है। वह ईमानदार है, इसलिए रामनामी के नीचे कामशास्त्र नहीं छिपाता और, सजीव भाषा का प्रयोग तो वह इन्हें युगों तक सिखा सकता है।”

देखा न आपने ? कहीं कुछ हो गया और लगा कलम कुल्हाड़ा चलने। और उन अन्य कवि की भी, जिनकी उन्होंने प्रशंसा की, अन्त में छीछालेदर कर दी। उन्होंने उन कवि को व्यक्तिवादी कहा और अन्त में उन्हें व्यक्तिवाद के स्यार की उपाधि से विभूषित कर उनका श्राद्ध कर दिया।

इसी प्रकार एक और आलोचक मित्र की बात है। जब वे आलोचक इन प्रगतिवादी एकाधिपति आलोचक के गुट में सम्मिलित थे तब तो ये उन्हें एक प्रतिभाशाली आलोचक मानते थे, पर, जब इनसे उनका मतभेद हो गया तो इन्होंने तुरन्त उन्हें निकट लेखक की उपाधि से विभूषित कर दिया।

एक और मित्र हैं—लेखनी के धनी, सुन्दर वर्णन-सामर्थ्यशील, प्रतिभा-युक्त, जीवन देखे हुए, सुपठित, बहुश्रुत और मौलिक। जब वे इन आलोचक के मित्र थे तब इन महाशय ने उनके सम्बन्ध में लिखा था कि वे प्रतिभाशाली कवि और आलोचक हैं। पर, अब उनकी इनसे नहीं पट रही है, इस कारण इन पुरन्धर आलोचक की दृष्टि में वे उपहास के विषय हो गए हैं।

एक और मित्र हैं—हिन्दी के उच्च कौटिक के कवि, विचारक, उपन्यास-कार, कहानीकार और निबन्ध लेखक। उनका समस्त जीवन साधनामय रहा है—बड़े पैने, कुशाग्रबुद्धि, मौलिक, कल्पनाशील, सहृदय और प्राणवान्। ये ख्यातनामा प्रगति-ध्वजाधारी आलोचक उनसे ऐसे रूढ़ हुए कि उनके सम्बन्ध में कहते-कहते बिलकुल नीचे उतर आये और कहने लगे—“जिससे आप यह न भूल जायँ कि वह मिस मेयो की मानसिक सन्तान हैं।

मेरा निवेदन है कि प्रगतिशीलता के नाम पर जहाँ इस प्रकार का नग्न नृत्य—अपने राग-द्वेषादि मनोविकारों का ऐसा अचैल प्रदर्शन—हो रहा हो, वहाँ साहित्य का वास्तविक मूल्यांकन कैसे हो सकता है? और, इस कारण, मेरे उन मित्र के शब्दों में यदि बेचारे प्रगतिशील ‘नवीन’ मर चुके हों तो किम् आश्चर्यम्—अतः परम् स्थापनाओं का मूल्य-मान-दण्ड ही जहाँ इतना विकृत, अस्थिर एवं ढगमग हो वहाँ उसकी कसौटी पर किसी कवि या साहित्यिक कृति का मूल्यांकन कैसे किया जाय? उग्रतापूर्वक लिखना मैं भी जानता हूँ। पर, इन आलोचक बन्धु के विचारों की आलोचना मैं उस रीति से नहीं करूँगा। मैं इन महाशय के अध्ययन का प्रशंसक हूँ। वे पढ़ते हैं, विचार करते हैं, भाषा पर उनका प्रभुत्व है। वे परिश्रमशील हैं! मैं यह भी मान सकता हूँ कि उनकी उग्रता, व्यंग-उक्तियाँ, कटुवादिता एवं असन्तुलित सम्मति उनके सिद्धान्त-ग्राह के कारण हैं। किन्तु भाई, इस प्रकार बह जाने से तो काम नहीं चलेगा। स्वयं को यदि हम स्थिर न रख सकें और किसी क्षण, यह समझकर कि अमुक व्यक्ति प्रगति-स्तर से भटक गया है, हम उसे खरी-खोटी सुनाने लगे, तो क्या हमारा वह कर्म सत्-साहित्यालोचन होगा?

जब तक हम तात्त्विक सिद्धान्त को नहीं समझेंगे तब तक काम न चलेगा। हमारे प्रगतिवादी बन्धुओं के विचार पदार्थवादी दर्शन की भित्ति पर आधारित हैं। इसलिये यदि हिन्दी के वर्तमान साहित्यकार उस पदार्थवादी दर्शन को स्वीकृत नहीं करते तो उनकी कृतियों और पदार्थवादी आलोचकों के बीच इस प्रकार का रूगड़ा चलता ही रहेगा। पदार्थवाद निश्चय ही पैसा दर्शन है जिसे कुछ लोग सदाशयतापूर्वक स्वीकार करते हैं। हमारी

भाषा के प्रगतिवादी आलोचक बन्धुओं को वह तथाकथित वैज्ञानिक पदार्थ-वादी दर्शन मान्य है। ज्ञात नहीं इन आलोचकों ने किस सीमा तक उस दर्शन का अध्ययन किया है। सम्भव है वे उसके तत्त्वों को पूर्णरूप से हृदयंगम कर चुके हों। यह भी सम्भव है कि उन्होंने ऊपरी रूप से उसे पढ़ा-गुना-सुना हो और स्वीकार कर लिया हो। हमें देखना यह है कि क्या वह तथाकथित वैज्ञानिक पदार्थवादी दर्शन ऐसा है जिसे, सब लोगों को, बौद्धिक सदाशयता के साथ, स्वीकृत करना ही चाहिए? मैं समझता हूँ कि पदार्थवादी दर्शन के लिए इतना बड़ा दावा करना अनुचित ही नहीं, सत्यान्वेषण की भावना के भी विरुद्ध है।

मार्क्स ने “फ्योरबाख़ सम्बन्धी स्थापनाएँ” (Theses on Feuerbach) शीर्षक अपने तत्त्व-निरूपण में पदार्थवादी दर्शन पर सूत्र-रूप में अपने विचार व्यक्त किये हैं। उन्हें हम “फ्योरबाख़-सूत्र” कह सकते हैं। फ्योरबाख़ एक प्रख्यात पदार्थवादी दार्शनिक जर्मनी में हो गया है। उसी के दर्शन पर मार्क्स ने ये सूत्र लिखे हैं। उनमें से पहला सूत्र इस प्रकार है :

The chief defect of all materialism upto now (including Feuerbach's) is, that the object, reality, what we apprehend through our senses, is understood only through the form of the object or contemplation; but not as sensuous human activity; as practice; not subjectively. (Prof. Pascal's translation of the Theses on Feuerbach appended to his edition of “The German Ideology”, London, 1938, p. 197)

अर्थात् मार्क्स के अनुसार, “अब तक के संपूर्ण पदार्थवाद की (जिसमें फ्योरबाख़ का पदार्थवाद भी सम्मिलित है) न्यूनता यह रही है कि वस्तु-विषय, यथार्थ, जिसे हम इन्द्रियों के द्वारा ग्रहण करते हैं वह इन्द्रियार्थ केवल-मात्र उस इन्द्रियार्थ के (बाह्य) रूप के अर्थ में अथवा उसके मानसिक ध्यान के अर्थ में ग्रहण किया गया है; किन्तु (उस इन्द्रियार्थ को) सेन्द्रिय मानवीय क्रिया के रूप में हृदयंगम नहीं किया; (उसे) व्यावहारिकता के रूप में स्वीकृत नहीं किया; (वह इन्द्रियार्थ) स्वक्रिया-रूप में मान्य नहीं किया गया।”

इस सूत्र पर पाठक विचार करें और देखें कि पदार्थवाद के सम्बन्ध में मार्क्स की जो मान्यता है वह कहाँ तक युक्ति-संगत एवं तर्कपूर्ण तथा ग्राह्य है। स्मरण रखिये कि यह सूत्र अत्यन्त महत्त्वपूर्ण है। इसी सूत्र से आगे चलकर समूचे पदार्थवादी सौन्दर्य-कला-साहित्य-शास्त्र की उत्पत्ति होती है।

इसलिए हमें इस पर गहनतापूर्वक विचार करना है। इस सूत्र से मुख्यरूप में दो बातें निष्पन्न होती हैं : प्रथम तो यह कि मार्क्स-पुराकालीन पदार्थवाद की धारणा जड़ थी; मार्क्स के अनुसार वह गतिशून्य थी; केवल-मात्र बाह्य जगत् के इन्द्रियार्थों अर्थात् इन्द्रियों द्वारा गृहीत बाह्य पदार्थों, को यथार्थ समझ लेना मात्र ही, उनको यथार्थ मान लेना भर ही, उस मार्क्स-पुराकालीन पदार्थवाद का उद्देश्य था; पदार्थों के हृदयंगम हाने की क्रिया में जो “सेन्द्रिय मानवीय सक्रियता” है, उसकी ओर उस पुराने पदार्थवादी दर्शन का ध्यान नहीं था और, दूसरे यह कि जो कुछ यथार्थ (Reality) है वह केवल-मात्र वह पदार्थ, वह वस्तु है, जो इन्द्रियों द्वारा ग्राह्य है।

उक्त सूत्र की ये दो मुख्य बातें हैं। निश्चय ही, मार्क्स ने पुराकालीन पदार्थवाद और उनके स्वयं के द्वारा प्रतिपादित तथाकथित वैज्ञानिक पदार्थवाद में जो अन्तर दिखलाया है वह बड़ा विचारपूर्ण, मौलिक एवं तात्त्विक है। मार्क्स की दृष्टि में दर्शन का काम सामाजिक चेतना को जागृत, प्रभावित और चालित करना है। अतः इतना कह देना-भर ही अलम् नहीं है कि इन्द्रिय-ग्राह्य बहिर्जगत् के अतिरिक्त जो कुछ है वह अयथार्थ (Unreality) है। उन्होंने अपनी प्रखर प्रतिभा, गम्भीर विचार-शक्ति एवं गहन मौलिकता के बल पर यह सिद्ध किया कि अरे भाई, इन्द्रियार्थ के ग्रहण करने मात्र की क्रिया में सेन्द्रिय मानवीय कर्तृत्व निहित है। यह बात मनोवैज्ञानिक आधार पर स्वयं सिद्ध है। इस कारण उन्होंने यह परिणाम निकाला—और शास्त्रीय दृष्टि से उचित तथा मानवीय दृष्टि से नितान्त उदात्त यह परिणाम निकाला—कि बाह्य जगत् के हृदयंगम करने मात्र में जब मानवीय कर्तृत्व है, उस जगत् से प्रतिकृत होने तथा उसके ऊपर प्रतिक्रिया करने का जब यह मानवीय कर्तृत्व (मानव मनोविज्ञान द्वारा सम्मत कर्तृत्व) निहित है, तब निश्चय ही पदार्थवादी दर्शन का यह कर्तव्य है, यही उसकी इतिकर्तव्यता है, यही उसकी विज्ञान सम्मत, तर्कसम्मत सार्थकता है, कि वह प्रत्येक दिशा में मानव-जीवन को शुभ की ओर परिवर्तित करने की प्रेरणा प्रदान करता रहे। कितना अद्भुत कितना भव्य निष्कर्ष है।

मैं जब, फ्योरबाख् सम्बन्धी, ऋषि मार्क्स के ये सूत्र पढ़ता हूँ तो उनकी स्मृति में मेरा मस्तक झुक जाता है। कितनी प्रखर मेधा ! कितना महान् उनका स्पष्ट दर्शन सामर्थ्य !! कितनी गहर गम्भीर मौलिकता !!! निःसन्देह मार्क्स के पूर्व का पदार्थवादी दर्शन गति-शून्य था। मार्क्स ने उस दर्शन को गति दी, उसे समाज-उपयोगी बनाया और उस दर्शन को इस युग

को एक महती शक्ति में परिणत कर दिया। मार्क्स का यह प्रथम सूत्र पदार्थ-वादी दर्शन के इतिहास में निःसन्देह एक उत्तुङ्ग भूमि-सीमा-चिह्न है। अपने भौतिकवादी दर्शन के प्रतिपादन में मार्क्स न केवल महा मेधावी, वरन् एक महामानव के रूप में प्रकट हुए हैं।

मार्क्स के इस प्रथम सूत्र में जो दूसरी मान्यता है वह मुझे ग्राह्य नहीं है। और इसी कारण प्रथम मान्यता की सार्वभौमिक सत्यता भी मैं स्वीकृत नहीं कर सकता। प्रथम सूत्र की दूसरी मान्यता क्या है? वह यह है कि यथार्थ, सत्य (Reality), वही है जिसे हम इन्द्रियों द्वारा समझते, ग्रहण करते, हृदय-ङ्गम करते हैं। मैं अपने प्रगतिवादी बन्धुओं से पूछता हूँ कि क्या यह मान्यता ठीक है? इन्द्रियोपकरण द्वारा जो कुछ भी हमें उपलब्ध होता है, क्या केवल मात्र वही सत्य है? वही यथार्थ है? मैं यह नहीं कहता कि वह अयथार्थ है। पर, यथार्थ को, सत्य को, इन्द्रिय-बोध द्वारा सीमित करना—उसके परे सब-कुछ असत्, अयथार्थ है, ऐसा मान लेना, मेरी सम्मति में तर्कशून्य अप्रह है। ज्ञानोपलब्धि-साधन-शास्त्र को देखने से पता चलता है कि इन्द्रियों जो कुछ भी ग्रहण करती हैं वह एक झार्ई के रूप में होता है। वास्तविक, यथार्थ, —अर्थात् बाह्य जगत् का इन्द्रिय-गृहीत स्वरूप—क्या वैसा ही है जैसा हम उसका अपनी इन्द्रियों द्वारा बोध करते हैं? इस प्रश्न का तर्कपूर्ण उत्तर 'हाँ' में आज तर्क देने का साहस, मार्क्सवादियों के अतिरिक्त, अन्य बहुत कम लोगों को हुआ है। क्या यह सत्य नहीं है कि हमारे-आपके लिए जो यह रंगबिरंगा जगत् है, वह एक रंग-अन्ध मानव के लिए नहीं है? तब क्या उस बिचारे रंग-अन्ध जन का इन्द्रियों के द्वारा गृहीत यह जगत् अयथार्थ है? विकार किसमें है? उस रंग-अन्ध में, क्योंकि उसकी संख्या कम है? तब क्या हम बहुसंख्या के बल पर तत्त्व-निरूपण करेंगे? क्या आश्चर्य कि विकार हम बहुसंख्याकों में ही हो? और क्या आश्चर्य कि यह सतरंगी जगत् वास्तव में रंगरहित, अरंगी हो? हम लोग उस मानव को, जो रंग नहीं देखता, रंग-अन्ध कहते हैं। पर, यदि वह हमें अमान्ध कहे तो? मेरे कथन का केवल-मात्र अर्थ यह है कि केवल इन्द्रिय संवेदन को ही यथार्थ का एक मात्र साक्षी मान लेना मुझे आमक प्रतीत होता है। वह वास्तव में आमक है।

यदि इन्द्रिय संवेदन वास्तव में यथार्थ का बोधक है, यदि वह वास्तव में हमें, जो भी वास्तविक जगत्-स्वरूप है, उसकी छाया मात्र का बोध नहीं कराता है, तो स्वप्न-जगत् का क्या होगा? स्वप्न जगत् की छायाएँ, जो हमारे मस्तिष्क पर अंकित हैं, स्वप्न में यथार्थ जगत् के रूप में आ जाती हैं। तब,

क्या हम उस स्वप्न-विहार को भी यथार्थ मान लें ? इन प्रश्नों का उत्तर पदार्थवादी दर्शन, जो इन्द्रिय-बोध को ही यथार्थ का मापक मानता है, आज तक देने में असमर्थ हुआ है, भविष्य में भी वह उनका उत्तर न दे सकेगा । मानव-समाज के अब तक के अद्भुत अनुभव हमें यह बताते हैं कि इन्द्रिय-बोध के अतिरिक्त भी यथार्थ का अस्तित्व है । निःसन्देह पदार्थवादी दार्शनिक इस बात को नहीं मानेंगे । उनकी इस अस्वीकृति में अनुचित आग्रह का पुट है । वे सम्पूर्ण मानव-समाज के अद्यावधि के अनुभवों से लाभ उठाना नहीं चाहते । उन्होंने अपने को अपनी मान्यता की, अपने आग्रह की, सीमा में बाँध लिया है । उनके द्वार मुक्त नहीं है । इस कारण, उनकी विचारधारा अवैज्ञानिक है । एक सीमा तक प्रगतिवाद के घोड़े पर चढ़कर वे जाते हैं; पर, अन्ततोगत्वा उनके घोड़े का मुख, निर्गतिवाद और प्रतिक्रियावाद की ओर मुड़ जाता है । यह बात चिन्ताजनक है ।

लुडविग फ्योरबाख के सम्बन्ध में लिखते हुए फ्रेडरिक एंगल्स ने एक स्थान पर अपने विचार यों प्रकट किये हैं—

The great basic question of all philosophy, especially of more recent philosophy, is that concerning the relation of thinking and being. From the very early times when men, still completely ignorant of the structure of their bodies under the stimulus of dream apparitions, came to believe that their thinking and sensations were not activities of their bodies, but of a distinct soul which inhabits the body and leaves it at death—from this time men have been driven to reflect about the relation between this soul and the outside world... Thus the question of relation of thinking and being, the relation of spirit to nature—the paramount question of the whole of philosophy—has, no less than all religion, its roots in the narrow-minded and ignorant notions of savagery. (Feuerbach and end of Classical German Philosophy. Fredric Engels, Marx Engels Selected works, vol. II. p. 334, Foreign Language Publishing House, Moscow, 1951)

एंगल्स कहते हैं कि “सम्पूर्ण दर्शन का, विशेषकर आधुनिक दर्शन का, मूल प्रश्न है विचार और अस्तित्व के सम्बन्ध का । बहुत प्रारम्भिक काल से, जबकि मनुष्य अपने शारीरिक ढाँचे के सम्बन्ध में नितान्त अज्ञानी थे, अपनी स्वप्नच्छाया के उत्तेजन के कारण, यह विश्वास करने लगे कि उनके विचार और इन्द्रिय-संवेदन उनके शरीर की क्रियाएँ नहीं हैं, बरन् वे उनकी उस

आत्मा की क्रियाएँ हैं जो उनके शरीर के भीतर निवास करती हैं और मरण के समय उसे छोड़ जाती हैं। उस आरम्भिक काल से मनुष्य यह विचार करने पर बाध्य हो गए हैं कि इस आत्मा और बाह्य जगत् के बीच किस प्रकार का सम्बन्ध है।... इस प्रकार विचार और अस्तित्व के पारस्परिक सम्बन्ध के प्रश्न, चेतस् और प्रकृति के सम्बन्ध के प्रश्न—सम्पूर्ण दर्शन के इस महत्तम प्रश्न और इसी प्रकार सम्पूर्ण धर्म—की जड़ें जमी हुई दिखाई देती हैं आदि बर्बरता के संकुचित और अज्ञान तिमिरान्ध संकल्पों में।”

पदार्थवादी दार्शनिकों की यह मान्यता नितान्त अनैतिहासिक, थोथी, निःसार और मानव-समाज के संचित अनुभव के विपरीत है। आत्मा के विचार के आविर्भाव को स्वप्नों के उत्तेजन का परिणाम कहना जड़वादिता की सीमा है। कौनसा इतिहास देखकर यह परिणाम निकाला गया? उत्तर मिलेगा कि वर्तमान काल में जो भी बर्बर समाज बच रहे हैं उनके विचारों का अध्ययन करने के पश्चात् इस परिणाम तक पहुँचा गया है। ठीक है, पर प्रश्न यह है कि उन बर्बर समाजों में जो टोने-टोटके, यन्त्र-तन्त्र आदि के प्रयोग होते हैं, उनका भी अध्ययन किया गया है? यदि नहीं, तो क्यों नहीं? यदि हाँ, तो क्या कोई ऐसे अद्भुत दृग्बिषय देख पड़े हैं जिनका भाष्य वैज्ञानिक भौतिकवाद करने में हिचकता है? बर्बर समाज में जो भी पैठ पाये हैं उन्हें सहस्रों बार इस प्रकार के महदाश्चर्यपूर्ण दृग्बिषयों से पाला पड़ा है। पदार्थवादी दार्शनिकों ने उनका कोई समीचीन स्पष्टीकरण किया या केवल उन बातों को कपोल कल्पना कहकर ही उन्होंने टाल दिया? बर्बर समाज की स्वप्नोदित छायाओं को आत्मा विषयक विचार की जननी मानने-मनवाने का उपहासास्पद प्रयत्न करने वाले जन क्या स्पष्टीकरण करते हैं उन विज्ञानोपरि घटनाओं का जो चन्द्रशेखर वेंकटरमण जैसे वैज्ञानिकों को भी आश्चर्य में डाल देती हैं? पोटे-शियम साइनाइड नामक विष के अणुमात्र से क्षण-भर में मृत्यु हो जाती है, कलकत्ता साइन्स इन्स्टीट्यूट में डा० रमण के सम्मुख एक हठयोगी ने इतना साइनाइड विष खा लिया जिससे सैकड़ों मनुष्य मर सकते थे, और वह खड़ा ब्याख्यान देता रहा। जब रमण महोदय से पूछा गया कि यह क्या बात है? तो वे बोले—It is a challenge to science, यह विज्ञान को एक चुनौती है,

प्रगतिवादी भौतिक दर्शन शास्त्री अथवा उनके अनुयायी यह पढ़कर हँसेंगे। पर अनुचित आग्रहपूर्ण हँसी में वास्तविक घटना निमज्जित नहीं होगी। भौतिक प्रतिक्रिया को—मानव-शरीर पर हलाहल विष की प्राणघातक प्रतिक्रिया को—जो शक्ति अतिक्रमित कर दे, वह क्या है? आधिभौतिक,

या अभौतिक, अतः आध्यात्मिक ? इतना ही क्यों ? हम अपने समाज में, आये दिन पुनर्जन्म के आश्चर्यजनक उदाहरण देखते-सुनते रहते हैं। क्या यह सब छोटे-छोटे बालकों के मन पर अज्ञान रूप से पुनर्जन्म विषयक विचारों को थोपने का परिणाम मात्र ही है ? ऐसा कहना साहस का काम होगा—विशेषकर उस अवस्था में जबकि उन बालक-बालिकाओं द्वारा दूर के ग्राम-नगर का भूगोल बता दिया जाता है, वहाँ के एक विशिष्ट घर और कुटुम्ब का हाल बता दिया जाता है और उस घर तथा कुटुम्ब के जनों के नाम भी बता दिये जाते हैं। इस देश में ऐसी एक नहीं सहस्रों घटनाएँ घटती रहती हैं। इनको कपोल कल्पना कहकर टालना अवैज्ञानिक अथवा प्रतिक्रियावादी, मनोवृत्ति का परिचय देना है।

धर्म को, शरीर से आत्मा के पृथक्त्व को “आदि बर्बरता के संकुचित और अज्ञान तिमिरान्ध संकल्पों” से सम्भूत मानना प्रति-गति-पूर्ण प्रतिक्रियावादी सिद्धान्त है। हमें दुख है कि ऋषि कार्ल मार्क्स और प्रकाण्ड विद्वान् शिरोमणि फ्रेडरिक एंगल्स ने इस प्रकार की जड़तापूर्ण स्थापना को स्वीकृत करके अपने दर्शन तत्व को गति शून्य एवं प्रतिक्रियावादी बना दिया है। इस प्रकार उन्होंने मानव प्रगति को रोक दिया है।

इस दर्शन-सिद्धान्त पर जो भी साहित्य-कला-सौन्दर्य शास्त्र आधारित होगा, वह पूर्ण रूप से ग्राह्य नहीं हो सकता। इस प्रकार का शास्त्र, उस अंश तक जिस तक वह अपने को पदार्थवादी दर्शन का अनुगामी बना लेता है, मानव प्रगति को रोकने वाला, अतः मानवोन्नति-बाधक, गति-अवरोधक, अचल तथा प्रतिक्रियावादी सिद्ध होगा। इस प्रकार के साहित्य-कला-सौन्दर्य शास्त्र में केवल उसी सीमा तक गति होगी जिस सीमा तक वह जीवन के तथ्य को स्पर्श, विकसित और प्रस्फुटित करेगा। किन्तु जिस समय वह शास्त्र जीवन के तथ्य को केवल भौतिकता में बाँधने का दुराग्रह करने लगेगा, उसी समय वह विचार-विकास-विरोधी के रूप में प्रकट हो जायगा। हिन्दी के आलोचना-इतिहास में इसी प्रकार की प्रवणता, इसी प्रकार के झुकाव, का आविर्भाव हो गया है। यह खेद की बात है।

आज का पदार्थवादी आलोचक मानो कहता है:—

साहित्य को, देखो, जिसे मैं यथार्थ, सत् मानता हूँ उसे तुम यदि चित्रित या परिवर्द्धित करोगे तब तक तो ठीक है; तुम्हें मेरी प्रशंसा मिलेगी; तुम्हें मैं आसमान पर चढ़ाऊँगा; पर, याद रखो, यदि तुमने कहीं ममाग्रह के विपरीत कोई अभिव्यक्ति की तो तुम्हें और तुम्हारी सात पीढ़ी तक को मैं

कलम-कुल्हाड़े के घाट उतार दूँगा । हाँ, देखूँ, तुमने क्या लिखा है ? यह कविता ? देखने दो:—

हल ! हल ! हल ! चलाओ, हल ! !
हुमक धरित्री की छाती में तुम पैदा कर दो हल-चल !
हल ! हल ! हल ! चलाओ, हल ! !

(१)

क्या सन्ध्या ? क्या रात सबेरा ?
क्या मध्याह्न-सूर्य का फेरा ?
श्रम में क्या तेरा ? क्या मेरा ?
सब मिल आज लगाओ बल,
हल ! हल ! हल ! चलाओ, हल ! !

(२)

निज तन-मन का आलस भाड़ो,
भूमि सुधारो, काँस उलाड़ो;
आज विजय का भण्डा गाड़ो,
रहे न दारिद्र का दल-दल;
हल ! हल ! हल ! चलाओ हल ! !

(३)

पकड़ो हल तुम मुट्टी भींच,
बैल ले चलो उसको खींच,
हुलसाओ भू, श्रम-कण सींच,
कृषक अडिग तुम, तुम निश्चल,
हल ! हल ! हल ! चलाओ हल ! !

(४)

फाड़ो धरती और पहाड़,
सुनकर तव विकराल दहाड़,—
काँपें शोषक खीसें काड़ !
उर्वर बने भूमि प्रति पल,
हल ! हल ! हल ! चलाओ हल ! !

(५)

तुम हो भारी सिरजनकारी,
अति अमाप है शक्ति तुम्हारी;

तुम हो आशा की चिन्गारी,
तुम मानवता के सम्बल,
हल ! हल ! हल ! चलाओ हल !!

(६)

तुम जंगल के मंगल-कर्ता,
तुम जन-गण के पोषक, भर्ता,
तुम हो क्षुधा-व्यथा के हर्ता;
अन्न तुम्हारे श्रम का फल,
हल ! हल ! हल ! चलाओ हल !!

(७)

बोओ, सींचो, और निराओ;
पर, जब कौवे, कीर उड़ाओ—
तब तुम प्रगति-गीत मिल गाओ;
सामूहिक कृषि ध्येय अटल !
हल ! हल ! हल ! चलाओ हल !!

हूँ ! अच्छा ? यह तुम्हारी कविता है ? तुम तो वास्तव में प्रगतिशील कवि हो। कृषक के हल चलाने के सम पर यह तुम्हारा छोटा सा गीत भी बढ़ चलता है। लेकिन छोटे-छोटे कदम रखकर चलने वाले वामन जैसे इस छन्द में तुमने कृषक जीवन का अनोखा ठाठ रच दिया है। नई हिन्दी कविता के निर्माण में जो अनेक प्रतिभाशाली कवि जगे हुए हैं, उनमें तुम्हारा महत्वपूर्ण स्थान है। तुम जनता की भावनाओं और उनकी भाव व्यंजना के प्रकारों को बहुत निकट से पहचानते हो। इसलिए तुम्हारा उत्तरदायित्व भी विशेष है। पर, तुम खूब निखर आये हो। मानव प्रगति के तथ्य को तुम हृदयंगम कर चुके हो। तुमने सामूहिक कृषि की ओर जो ध्येय के रूप में संकेत किया है, वह तो तुम्हारे क्रान्तिशील व्यक्तित्व एवं चिन्तन का बहुत सुन्दर प्रमाण है।.....

पर, ऐं ?? यह क्या ??? तुमने यह क्या लिखा है ?

एक बिन्दु, इन्दु-मथित सिन्धु-लहर छोड़ चली,
लघु ससीम औ? असीम बीच लगी होइ भली।

(१)

निज विराट् रूप त्याग, बिन्दु हुई तन्वंगी,
अपरिमेय, अमित मापराशि हुई अयवंगी,

अगमा गतिगम्य हुई अनिलानल-रंग-रंगी;
 नाना विधि रूप धरे विचर रही गली-गली;
 बिन्दु, सिन्धु छोड़ चली ।

(२)

हर हर कहते गतियुत, द्रुत मास्त-रथारूढ़,—
 अम्बर में विचरण की हिय में भर व्यथा गूढ़,—
 लेने दिक्-काल-थाह निकली यह बिन्दु मूढ़;
 निज असीम, अगम, गहन गृह से मुँह मोड़ चली;
 बिन्दु, सिन्धु छोड़ चली ।

(३)

क्षण में वह वाष्प बनी, क्षण में वह ओस-बिन्दु,
 क्षण में धन-वारि-उपल, फिर, चातक-तोष, बिन्दु;
 किन्तु आत्म-तुष्टि कहाँ यदि न प्राप्य गहर सिन्धु ?
 तन्मयता शून्य विलग रहनि इसे आज खली;
 बिन्दु, सिन्धु छोड़ चली ।

(४)

अम्बर का भ्रमण किया; बैठी भू-गर्भ बीच;
 सरसाया नव जीवन पादप, तृण सींच-सींच;
 देखा चिरकाल-कलन; अवलोका ऊँच-नीच;
 किन्तु न क्षण भर को भी गृह की सुधि रंच टली;
 बिन्दु, सिन्धु छोड़ चली ।

(५)

ओ गभीर स्नेह-सिन्धु, ओ सुदूर इन्दु पूर्ण,
 इस बौरी बिन्दी का हुआ सकल गर्व चूर्ण;
 विलग रूप अब असह्य, असहनीय चक्र घूर्ण,
 घहर उठो सम्मुख अब, बीत चुकी युगावली;
 बिन्दु, सिन्धु छोड़ चली ।

यह भी तुम्हारी कविता है ? तो, मैंने जो तुम्हें प्रगतिशक्ति के प्रमाणपत्र दिये थे उन्हें मैं वापिस लेता हूँ । तुम कवि नहीं, तुम तुक्कड़, भौंड़े, पलायनवादी, रहस्य-फोड़-दुबक, दो कौड़ी के आदमी हो । तुम प्रति-क्रियावादी हो । तुम, मैं इस समय जिसका नाम भूल रहा हूँ, उसकी, उस

पलायनवादी, प्रतिक्रियावादी स्वार्थी की मानस सन्तान हो। तुम समझौतावादी हो। उपनिषत् का जो जघन्य समझौतावादी दर्शन है—वह नपुंसक, नख-दन्त तोड़ डालने की शिक्षा देने वाला जो कायर दर्शन है—उसके तुम अनुयायी हो। हट जाओ मेरे सम्मुख से। नहीं तो मैं तुम्हें अभी अपने प्रगतिवादी तप के बल से भस्म कर दूँगा।

इस प्रकार की आलोचना-वृत्ति हिन्दी में चल रही है। मेरा केवल इतना निवेदन है कि इस प्रकार के आग्रह से हिन्दी में इन लोगों की मनचाही प्रगतिशीलता का आविर्भाव नहीं होगा। प्रगतिवादी बन्धुओं की प्रगतिशीलता, जैसा मैं कह चुका हूँ। वास्तव में प्रतिगामिता है। इस प्रकार के जड़वाद को हिन्दी संसार नहीं अपनायेगा। मानव को उन्नत, बन्धन-मुक्त करना, मानव समाज को भेड़ियों के समाज से भिन्न स्थिति प्रदान करना, यह सब का लक्ष्य है। पर, यदि कोई यह कहे कि राग, द्वेष, घृणा और हिंसा वृत्ति को उभारने से ही उस प्रकार के समतावादी समाज का निर्माण हो सकेगा, तो मेरा निवेदन है कि ऐसी मान्यता ऐतिहासिक और वर्तमान मानव समाज के घटना-क्रम के विरुद्ध है।

मार्क्स और एंगल्स ने यह सिद्धान्त प्रतिपादित किया था कि श्रेणीबद्ध समाज में कोई कला ऐसी हो ही नहीं सकती जो प्रत्यक्ष या गौण रूप से किसी श्रेणी विशेष के हितों को प्रतिबिम्बित न करती हो।

इस सिद्धान्त को लेनिन ने और आगे परिवर्द्धित किया। लेनिन ने यह सिद्ध किया कि चूँकि वर्ग समाज की सम्पूर्ण कला स्वभावतः पक्षावलम्बी (Partisan) होती है, इसलिए श्रमिक समाज की कला को भी पक्षावलम्बी होना चाहिए। उन्होंने इस प्रकार के पक्षपात का बड़ा गम्भीर विवेचन किया। सन् १९०५ में उन्होंने एक लेख लिखा था जिसका शीर्षक था “दल-संगठन और दल-साहित्य” (Party Organisation and Party Literature)। लेनिन ने बतलाया कि पक्षावलम्बन (Partisanship) का अर्थ क्या है। जब वर्ग भेद तीव्रतापूर्वक आगे बढ़ रहा हो तब प्रत्येक कलाकार को अपनी वर्ग-मैत्री या वर्ग-लगाव को स्पष्टतः प्रकट करना होगा और उस (वर्ग) संघर्ष में अपना निश्चित रथान ग्रहण करना होगा। लेनिन आगे कहते हैं :

“To offset Bourgeois custom, to offset the commercial Bourgeois press, to offset Bourgeois literary careerism and profit-seeking, the Socialist Proletariat must put forward the principle of Partisan Literature, must develop this principle and carry it out in the

completest and most integral form”.

इसका अर्थ है कि “पूँजीवादी प्रथा, यानी सामाजिक परिपाटी, को कुण्ठित करने के लिए, पूँजीवादी जीवन-यापन-वाद और व्यक्तिवाद को कुण्ठित करने के लिए, ‘छैलाशाही’ अराजकवाद और धन-लाभ प्राप्ति को कुण्ठित करने के लिए यह आवश्यक है कि समाजवादी श्रमिक वर्ग पञ्चावलम्बी साहित्य के सिद्धान्त को सम्मुख रखे, उसका प्रतिपादन करे, उस सिद्धान्त को विकसित करे, और उस सिद्धान्त को सम्पूर्ण एवं अत्यन्त अविभक्त रूप से कार्य रूप में परिणत करे।”

जो धारणाएँ, जो सैद्धान्तिक मान्यताएँ मार्क्स, एंगल्स और लेनिन की हैं उनके अनुसार तो यही निष्कर्ष निकलेगा जो महामानव लेनिन ने निकाला है। परन्तु जो बात विचारणीय है वह यह कि क्या उनकी वे मान्यताएँ ऐतिहासिक रूप से सत्य हैं? भारतीय साहित्य की ओर दृक्पात कीजिए और देखिये कि क्या मार्क्स-एंगल्स-लेनिन की बात ठीक है? उनका यह कथन, कि श्रेणीबद्ध समाज में साहित्य कला तथा अन्य कलाएँ श्रेणी विशेष के हितों को प्रतिबिम्बित करती हैं, भारतीय दर्शन-साहित्य, उपनिषत् साहित्य, आदि काव्य-साहित्य पर घटित होता है? भारतीय दर्शनों का साहित्य किस श्रेणी के हित को दर्साता है? क्या ब्राह्मण श्रेणी के? कदापि नहीं। ईश, केन, कठ, आदि उपनिषत् ग्रन्थों का साहित्य किस श्रेणी के हित का प्रतिबिम्बक या समर्थक है? रामायण क्या सन्निय श्रेणी-हितों का उन्नायक ग्रन्थ है? जिसका मस्तिष्क यथास्थान है वह तुरन्त देख लेगा कि मार्क्स-एंगल्स-लेनिन का वह पञ्चावलम्बी सिद्धान्त भारतीय साहित्य की इन धाराओं पर लागू नहीं होता।

और चक्षिये। अजन्ता के गुहा चित्र किस श्रेणी के हित-प्रतिबिम्बक हैं? यों मारूँ तीर, लगे तो तीर, नहीं तां तुक्का है ही—इस प्रकार से काम नहीं चलेगा। मैं यह मान लेता हूँ कि कुछ देशों में, कुछ काल में, साहित्य और कला श्रेणी-हित-प्रतिबिम्बक बनकर रह गए हों। पर, यूरोप के चार-छः छोटे-मोटे देशों में प्रवाहित तत्कालीन धारा को शाश्वत सैद्धान्तिक सत्य का स्वरूप दे देना भूल है।

मैं पञ्चावलम्बी साहित्य का विरोधी थोड़े ही हूँ? हिन्दी में जनसमूह की इच्छाओं, आकांक्षाओं, आशाओं, विकास-इच्छाओं, नवनिर्माण-भावनाओं को लेकर ऊँचे स्तर का साहित्य-सृजन हो—यह मेरी हार्दिक अभिलाषा है। पर, एक शब्द को लेकर जो किच-किच किट-किट आये दिन होती रहती है वह

मुझे नितान्त बॉफ़ जँचती है। पञ्चावलम्बी साहित्य में यदि सन्तुलन, संयम, यथार्थ-दर्शन का अभाव हुआ तो वह साहित्य साहित्य न होकर चों-चों का मुरब्बा बन जायगा। और, यदि कहीं उसमें अधःपातक मनोविकारों का पुट आ गया तो हिन्दी भाषी मानव कदाचित् दानव बनकर रह जायगा। अतः पञ्चावलम्बी साहित्य निर्माण में हमें विशेष सावधानी बरतनी चाहिए।

किसी भी साहित्य स्रष्टा की कृतियाँ, यदि वे मानव को ऊँचे उठाने-वाली हैं, तो अमर होंगी। अन्यथा वे क्षण-स्थायी होंगी। साहित्य सृजन करने वाले में किन-किन गुणों का होना आवश्यक है? इस प्रश्न का उत्तर किंचित कठिन है। भिन्न-भिन्न रूप से विचार करने वाले जन इसका उत्तर भिन्न-भिन्न रूप से देंगे। मेरे मत में साहित्यस्रष्टा के लिए इन गुणों को प्राप्त करना नितान्त आवश्यक है:—

१. स्वाध्याय,
२. कल्पना-शक्ति,
३. शब्द-सामर्थ्य,
४. मानव-स्वभाव-अध्ययन,
५. यथातथ्य-ग्राह (Grip on Fundamentals)
६. कला-सौष्ठव,
७. स्थिति-सृजन-शक्ति (Power to create situation)
८. जीवन-चित्रण-सामर्थ्य,
९. समाधि-सामर्थ्य (Power of meditation)
१०. आर्जव-ईमानदरी (Honesty)

जिस साहित्यकार में ये गुण होंगे उसकी कृतियों में वे स्वभावतः ही झलक उठेंगे। निवेदन यह है कि साहित्यिक कृतियों की आलोचना करते समय हमें इन मानदण्डों के आश्रय से चलना चाहिए। साथ ही हमें यह भी न भूलना चाहिए कि प्रत्येक देश की कुछ विचार-विशेषताएँ होती हैं। उनको ध्यान में रखे बिना, उस देश के साहित्य, उस देश की कला, आदि के सम्बन्ध में यदि मत-प्रदर्शन किया जाय तो वह एक अशुद्ध बात होगी। किसी देश के साहित्य की आलोचना उस देश के गुण-विशेष की ओर दृक्पात किये बिना की ही नहीं जा सकती। एक देश की साहित्यिक कृतियों पर मनमाने, अप्रकचरे, उच्छिष्ट आलोचना-सिद्धान्तों को आरोपित करना उपहासास्पद है। स्वयं मार्क्सवादी दार्शनिक देश-विशेष की राष्ट्रीय विशेषताओं को स्वीकार कर चुके हैं।

महामहिम स्तालिन ने भाषा-शास्त्र-समस्या और राष्ट्रीय प्रश्न पर अपने विचार व्यक्त करते हुए एक स्थान पर कहा है—

Every nation, whether large or small, has its own qualitative peculiarities, its specific features which belong to it alone and are not found in other nations. These peculiarities are the contribution which every nation makes to the common treasury of world Culture, supplementing and enriching it.

इसका अर्थ है: प्रत्येक छोटे या बड़े राष्ट्र की अपनी निज की गुणात्मक विशेषताएँ होती हैं। उसके अपने विशिष्ट लक्षण होते हैं। ये विशेषताएँ उसी राष्ट्र की अपनी स्वयं की होती हैं और अन्य देशों में ये नहीं पाई जातीं। ये विशेषताएँ वह अंशदान हैं जो प्रत्येक राष्ट्र विश्व-संस्कृति के सार्वलौकिक कोष में (अपने भाग के रूप में) देता है और इस प्रकार प्रत्येक राष्ट्र उस संस्कृति-कोष को परिवर्द्धित एवं समृद्ध करता है। ”

इसका स्पष्ट संकेत इस बात की ओर है कि किसी देश की सांस्कृतिक साहित्यिक कृतियों का मूल्यांकन, बिना उस देश की विशेषताओं को ध्यान में रखे, किया नहीं जाना चाहिए। और भारतीय साहित्यिक कृतियों के मूल्यांकन के समय यदि हम अपने देश की—स्तालिन के शब्दों में—गुणात्मक विशेषताओं को सम्मुख नहीं रखेंगे तो हमारा आलोचना-प्रयास एकांगी अथवा अवैज्ञानिक एवं असत् होगा।

हमें देखना यह है कि हमारे देश की गुणात्मक विशेषता क्या है ? मैं स्तालिन महोदय की 'गुणात्मक' विशेषता की शब्दावली के पीछे नहीं पड़ना चाहता। इसलिए मैं इसी प्रश्न को यों रखूँगा कि हमारे राष्ट्र की आत्मा क्या है ? किस ओर उसका झुकाव रहा है, और है ? हमारे राष्ट्र का लक्ष्य क्या है ? कहाँ उसकी दृष्टि है ? किस ओर वह अपने ध्यान, अपनी कल्पना, अपने विचार का शर-सन्धान करता है ? उसने किस विचार या वस्तु को अपने जीवन की परम प्राप्त्य (Summun Bonum) और परम पुरुषार्थ माना है ? यदि इन प्रश्नों की ओर हम देखें और उन पर विचार करें तो हमें अपने राष्ट्र की गुणात्मक क्या, गुणातीत विशेषता का पता चलेगा। आइए, हम इस ओर अपना ध्यान केन्द्रित करें।

भारत की जो आत्मा है, वही भारतीय साहित्य की आत्मा है—आर्थिक-सामाजिक विषमता, खाने-पीने विषयक अनेकता, राजनीतिक एकाधिपत्य-अभाव, आदि के रहते हुए भी हमारा यह भारतवर्ष जो 'शुभ्र तुषार

किरीटी” और ‘नील सिन्धु जल-धौत-चरण तल’ है—सदा से, प्राक् ऐतिहासिक काल से, एक राष्ट्र रहा है। इस सिद्धान्त के मण्डन में अधिक कहना व्यर्थ है। इस बात को सभी इतिहास-परिचित एवं सांस्कृतिक धारा में अवगाहन करने वाले विद्वान् स्वीकार कर चुके हैं। तब देखना यह है कि वह क्या दृग्बिषय है, वह कौनसा तत्त्व है, जो इस विभिन्न देश-प्रदेश वाले राष्ट्र में एक राष्ट्रीयता का द्योतक है। जो यहाँ की विभिन्नताओं को ‘सूत्रे मण्णिगणाइव’ ग्रन्थित करके इस भिन्न देशों वाले महान् देश को एक सम्पूर्ण राष्ट्र बना चुका है, वह कौनसा चमत्कार है ? यह आत्मैकता कहाँ से आई ?

यदि हम इस पर विचार करें तो ऐसा प्रतीत होगा कि इस देश को आत्मैकता प्रदान करने वाली वह प्रणोदना है जिससे प्रेरित होकर नास-दीय सूक्त के ऋषि की वाणी मुखर हो उठी थी—कुत आयाता इयं विसृष्टि...? यह शाश्वत डोह-भाव, यह पुकार, यह टेरे—क्वाऽसि...की यह टेरे मेरी...यह चटपटा, यह लगन, यह उन्मन-आकांक्षा—यही है जो भारत की आशा को अनुसन्धानरत क्रिये हुए है। इसी प्रेरणा ने हमारे देश के वांग्मय को गुञ्जार प्रदान किया है। आत्म-दर्शन, सत्-वरण, बन्धन-मोक्ष—यही इस देश की विशेषता है।

उपनिषत्-काल, आदि काव्य-काल, महाकाव्य-काल, पुराण-काल, सन्तकाल, वर्तमान काल—सब कालों के वांग्मय में यह प्रेरणा दृग्गोचर होती है। उपनिषत् का ऋषि कह उठता है—

नायमात्मा प्रवचनेन लभ्यः
न मेधया, न बहुनाश्रुतेन,
यम् एष वृणुते, तेन लभ्यः ।

और कठोपनिषत्कार का नचिकेता भी इसी आत्मोपलब्धि, आत्मा के अस्तित्व की गुन्थी, सुलझाना चाहता है। वह अपने गुरु यम से पूछता है :

येयं प्रेते विचिकित्सा मनुष्ये
अस्तीत्येके नायमस्तीतिचैके;
एतद्विद्याम् अनुशिष्टः त्वयाहं
वरणामेष वरस्तृतीयः ।

“मनुष्य के मरने पर (मनुष्य प्रेते) यह जो शंका (या इयं विचिकित्सा) है कि कुछ कहते हैं कि वह है (एके अस्तित्व इति) और कुछ कहते हैं कि वह नहीं है [च एके (आहुः) अयम् न अस्ति इति]। इसलिए मैं तुम्हारे द्वारा शिक्षित होकर (स्वया अनुशिष्टः) इस तत्त्व को जानना चाहूँगा। (एतत् विद्याम्)।

यमराज टाकना चाहते हैं; चमकदार खिलौनों का जालच देकर नचिकेता को बहलाना, फुसलाना चाहते हैं ।

अन्यं वरं नचिकेतो वृणीष्व,
मा मोपरोत्सीरति मा सृजैनम् ।

“नचिकेता, अन्य वर माँग (नचिकेतः अन्यम् वृणीष्व) मुझे (मा) मत कर प्रार्थना (इसके लिए) (मा उपरोत्साः) । मुझे इस (वर के दान) से तू मुक्त कर दे (मा एनम् अति सृज) । इसके आगे भी वे जाते हैं । यमराज नव-युवक नचिकेता को मनमोहक वरदान देने की बात कहते हैं । वे कहने लगे—

ये ये कामा दुर्लभा मर्त्यलोके,
सर्वान् कामांश्छन्दतः प्रार्थयस्व;
इमा रामाः सरथाः सतूर्याः
न हीदृशा लम्भनीया मनुष्यैः ।
आभिर्मत्प्रताभिः परिचारयस्व
नचिकेतो मरणं मानुप्राचीः ।

“मर्त्यलोक में जो-जो भी इच्छा-विषय दुर्लभ हैं (मर्त्यलोके ये ये कामाः दुर्लभाः) (उन) सब इच्छा विषयों को तू अपने चयनानुसार माँग सर्वान् कामान् छन्दतः प्रार्थयस्व) । ये रथारोहिणी, वाद्यधारिणी सुन्दरियाँ हैं (इमा सरथाः सतूर्याः रामाः), इनके सदृश सुन्दरियाँ मनुष्यों द्वारा लम्भनीय (प्राप्य) हैं ही नहीं (हीदृशाः रामाः मनुष्यैः नहि लम्भनीयाः) । मुझ द्वारा प्रदत्ता इन (सुन्दरियों) द्वारा तू परिचारित, सेवित, हो (मत्प्रताभिः आभिः रामाभिः परिचारयस्व) । हे नचिकेता, मरण के विषय में फिर मत पूछ (नचिकेतः मरणं मा अनुप्राचीः) ।

पर नचिकेता दृढ़ है । वह आचार्य यम से विनम्रतापूर्वक, किन्तु दृढ़ता से कहता है—

न वित्तेन तर्पणीयो मनुष्यः
× × ×
नान्यं तस्मान्नचिकेता वृणीते ।

“मनुष्य वित्त (धन) से तृप्त नहीं होता (मनुष्यः वित्तेन न तर्पणीयः), इसलिये नचिकेता इस वर से अन्य वर का वरण नहीं करता (नचिकेता तस्मात् अन्यं न वृणीते) ।

इस भव्य, उदात्त, हृदय-मन्थनकारी सम्भाषण का क्या अर्थ है ? अर्थ केवल यह है कि अन्तर पट के पार झाँकने की प्रेरणा, अवगुण्डन को खोजने की

प्रणोदना, भारतीय आत्म-अनुसन्धान के रूप में, सहस्राब्दियों से हमारे देश के आँगन में मचलती, खेलती, दौड़ती, ठहरती, विहँसती, रोती और हल्लाती रही है। राज-दरबार में, मनोरंजन के लिए लिखे गए, साहित्य में भी यह हूक बराबर उठ-उठ आती रही है। राम के “तेहिनो दिवसागताः” और कालिदास के “वर्षा लोके भवति सुखिनां प्यस्यथा वृत्तिचेतः” में वही हूक है, वही पर-पार की सुख पाने की आतुरतामयी असन्तुष्टि है। आज यदि भारतीय साहित्य में और हिन्दी-साहित्य में यह परम रत्नाध्य, चरम उन्नति-प्रेरणा-दायिनी, नर-नारायण-कारिणी प्रेरणा प्रतिबिम्बित होती है तो पदार्थवादी आलोचक क्यों रूठें ? क्यों नाराज़ हों ? क्यों नाक-भौं सिकोड़ें ? यह उनके देश की थाती है। उन्हें तो इस बात पर गर्व करना चाहिए कि भारत की स्वप्नोत्थित जागरूक आत्मा ने, युगों के प्रवाह में डूब-उतर कर भी, अपने स्व-धर्म को, स्व-भाव को, स्व-लक्ष्य को तिरोहित नहीं होने दिया।

हाँ, पर प्रश्न पूछा जा सकता है कि अन्ततः भारतीय आत्मा की इस शाश्वत टोह प्रेरणा को ऐसा विशेष रूप क्यों दिया जाय। ज्ञान-पिपासा के रूप में, प्रकृति-रहस्योद्घाटन की बलवती आकांक्षा के रूप में, पाँच मील गहरे समुद्र में पैठने और पाँच मील ऊपर तुङ्ग गिरि शिखर पर चढ़ने के प्रयत्नों के रूप में यह प्रेरणा तो संसार-भर में ब्याप्त है। इसमें हमारी ही क्या विशेषता है ? वही तत्त्व-दर्शन की, अनदेखे की अभिलाषा अन्यत्र भी तो विद्यमान है ? हाँ, ज्ञानेच्छा तो सर्वत्र है। बिना इस जिज्ञासा-भाव के मानव एक डग भी आगे नहीं बढ़ सकता। पर, ‘‘पर’’

इस प्रकार की बात कहने वाले मित्र यदि इस प्रश्न पर किञ्चित् और गम्भीरता से विचार करेंगे तो उन्हें इस और उस प्रेरणा का अन्तर स्पष्ट हो जायगा। वर्तमान विज्ञान-जिज्ञासा और भारतीय परम्परा की जिज्ञासा में जो अत्यन्त महत्वपूर्ण अन्तर है वह यह है कि वर्तमान जिज्ञासा-भावना बहिर्मुखी है और भारतीय परम्परा की जिज्ञासा-भावना अन्तर्मुखी है। यह केवल मात्र परिमाण-अन्तर है (Qualitative Difference) है, सो बात नहीं है। यह विशुद्ध गुणात्मक अन्तर (Quantitative Difference) है। हमारा मानस, हमारा इतिहास, हमारी संस्कृति हमारे वैदिक जैन बौद्ध विचार, सब-कुछ अन्तर्मुखी एवं अन्तर्दर्शन के अभ्यासी हैं। इसलिए विज्ञान सम्बन्धी जिज्ञासा और भारतीय जिज्ञासा की परम्परा को एक कोष्ठक में बन्द नहीं किया जा सकता।

और, मानव भी ऐसा प्राणी है कि वह किसी तीतरफन्द या कबूतर

खाने में फँसाया अथवा बन्द नहीं किया जा सकता। मैं पहले ही यह कह चुका हूँ कि चेतना को केवलमात्र एक आनुषंगिक घटना (Epi-Phenomenon) या भौतिक दृग्विषय मान लेना बड़ी भारी भूल होगी। मानव केवल भौतिक उफान की सनसनाहट मात्र ही नहीं है। वह इसके अतिरिक्त भी और कुछ है। हमारे साहित्य-मनीषियों और तत्त्वदशियों ने मानव को जो परमात्म-अंश के रूप में माना है, वह कोई यों ही उन्माद-प्रलाप मात्र नहीं है। उस मान्यता के पीछे जो सन्तत कर्म-भावना है, वह इस मानव को उसके परम पद तक पहुँचाने में सहायक बने रहने के विचार से है।

इस मानव को मुक्ति का सन्देश देना और इसे—अर्थात् अपने को भी—बन्धन-पाश से छुड़ाने का सन्तत प्रयत्न करते जाना, यही भारतीय-साहित्य का चरम, अन्तिम, परम उद्देश्य है। भारतीय साहित्य में यह अन्तर्हित विचारधारा—यह प्रयत्नशीलता—आपको निरन्तर बहती हुई मिलेगी। अपने को, स्वयं को—अपने मानव को—सुसंस्कृत करने का प्रयत्न ही भारतीय-साहित्य का—हिन्दी-साहित्य का—ध्येय रहा है, और है।

पर प्रश्न उठता है कि संस्कृति क्या है? इसका उत्तर भिन्न-भिन्न लोगों ने भिन्न-भिन्न रूप से दिया है। कोई दर्जी-निर्मित संस्कृति में विश्वास करता है, कोई लुहार-निर्मित संस्कृति में, कोई सुनार-निर्मित संस्कृति में और कोई उद्योग रासायनिक (Industrial Chemist) निर्मित संस्कृति में। दर्जी की काट से नापी गई संस्कृति प्रायः धोखा देती है। लुहार-निर्मित अर्थात् औद्योगिक संस्कृति भी संकटकारिणी, यहाँ तक कि मानवता-संहार-कारिणी, सिद्ध हो रही है। सुनार-निर्मित टकसाली संस्कृति ने हमारे सामने सञ्जय-लभ-लभ के राक्षस को खड़ा कर दिया है। और जो रासायनिक संस्कृति की बात मैंने कही वह इसलिए कि एक विचारक ने यह प्रतिपादन किया था कि संस्कृति का मानदण्ड कार्बोलिक एसिड है; जितनी अधिक मात्रा में किसी समाज में वह खर्च होगी, जितना अधिक उसका उपयोग होगा, उतने अधिक अंश में वह समाज संस्कृत समझा जायगा। बाह्य शौच, स्वच्छता के लिए निःसन्देह कार्बोलिक एसिड आवश्यक है। पर कार्बोलिक एसिड को संस्कृति का मानदण्ड मानना केवल बहिर्मुखी वृत्ति का ही परिचायक है। और वास्तव में तो बात यह है कि रासायनिक निर्मित संस्कृति गैस-युद्ध-कला के रूप में मानवता के लिए संकट रूप सिद्ध हो रही है।

तब संस्कृति क्या है? मेरी मति के अनुसार संस्कृति गान्धी है, संस्कृति विनोबा है, संस्कृति कबीर, तुलसी, सूर, ज्ञानदेव, समर्थ तुकाराम है,

संस्कृति अणु-व्रत-प्रचारक जैन मुनि आचार्य तुलसी है। संस्कृति रमण महर्षि है। आप हँसंगे। पर हँसने की बात नहीं है। संस्कृति है आत्म-विजय, संस्कृति है राग-वशीकरण, संस्कृति है भाव उदात्तीकरण। जो साहित्य मानव को इस ओर ले जाय, वही सत् साहित्य है।

—बालकृष्ण शर्मा

५, विण्डसर प्लेस,

नई दिल्ली...

७ सितम्बर, १९५२

सूची

कब मिलेंगे ध्रुव चरण वे	---	---	१
लिख विरह के गान	---	---	३
प्रिय, जीवन-नद अपार	---	---	६
विदेह	---	---	८
चेतन-वीणा	---	---	१०
हम नूतन पिय पाए	---	---	१२
कलिका इक बबूल पर फूली	---	---	१४
मेरे मधुमय स्वप्न रँगीले	---	---	१६
मेघ आगमन	---	---	१८
बज उटा आनन्द लय का	---	---	२०
यह त्रिराग-विवाद क्यों	---	---	२२
प्राणों के पाहुन	---	---	२४
प्रिय, मैं आज भरी भारी-सी	---	---	२६
उड्डीयमान	---	---	२६
दिन पर दिन बीत चले	---	---	३१
आओ, साकार बनो	---	---	३४
दूभर-सा कटता है तुम बिन जीवन प्रियतम	---	---	३६
मेरे स्मरण दीप की बाती	---	---	३६
अगणिता तव दीपमाला	---	---	४१
अनिमन्त्रित	---	---	४३
फिर यूँ जे नव स्वर, प्रिय	---	---	४५
डोले वालो	---	---	४७
मान कैसा	---	---	४६
सजन मेरे सो रहे हैं	---	---	५१
भावी की चिन्ताएँ	---	---	५३
अब कब तक खोजोगे साजन	---	---	५५
ओ प्रवासी	---	---	५७

विस्मृत तान	---	---	५६
अभिशाप	---	---	६१
तुम युग-युग की पहचानी-सी	---	---	६२
मान छोड़ो	---	---	६४
फायुन	---	---	६६
वायु से	---	---	६६
दिग्-भ्रम	---	---	७१
इकतारा	---	---	७३
मनुहार	---	---	७५
भिन्ना	---	---	८०
तुम सत्-चित्त-अवतार, रे	---	---	८२
मैं तो सजन, आ ही रही थी	---	---	८४
खोलो ये बन्द द्वार	---	---	८६
मेरे आँगन खंजन आए	---	---	८८
तुम मेरी लोल लहर	---	---	९०
प्रिय मम मन आज श्रान्त	---	---	९३
नैशयाम कल्प-मान	---	---	९६
कमला नेहरू की स्मृति में	---	---	९८
उड़ चला	---	---	१००
हम तो ओस-त्रिन्दु-सम-ढरके	---	---	१०२
पाती	---	---	१०४
मरुथल का मृग	---	---	१०६
पुलकित मम रोम-रोम	---	---	१०८
मेरे मधुमय स्वप्न रँगीले	---	---	११०
दान का प्रतिदान क्या, प्रिय	---	---	११२
प्राणों के पाहुन	---	---	११४
गान-निरत मम मन-खग	---	---	११६
क्वासि	---	---	११८

कब मिलेंगे ध्रुव चरणा वे ?

चलित चरणों की जगह अब कब मिलेंगे ध्रुव चरण वे ?
युग-युगान्तर के समाश्रय, वे अडिग, अशरण-शरण वे ?
कब मिलेंगे ध्रुव चरण वे ?

१

इधर देखा, उधर भौंका, मिल गए कुछ चपल लोचन,
मैं समझ बैठा कि मुझको मिल गए संकट-विमोचन,
किन्तु करता हूँ विगत का आज जब सिंहावलोकन,
देखता हूँ तब अनस्थिर भावना के आचरण ये;
कब मिलेंगे ध्रुव चरण वे ?

२

प्राण के उच्छ्वास में मैं खींच लाया शूल कितने ?
और इस निःश्वास में उड़-उड़ गए हैं फूल कितने ?
दान में स्मृति-रूप कंटक मिल गए हैं आज इतने —
कि उन सुमनों के हुए हैं शूल ही नव संस्करण ये;
कब मिलेंगे ध्रुव चरण वे ?

३

नेत्र विस्फारित किए, जल, थल, असीमाकाश में नित—
फिर रहा हूँ खोजता कुछ वस्तु मैं व्याकुल, प्रवंचित;

भाल-रेखा पर हुई है चिर विफलता-झाप अंकित;
 विकल अन्वेषण-सुरति को कब करेंगे पिय वरण वे ?
 कब मिलेंगे ध्रुव चरण वे ?

४

दीप लघु मैं, तव अलख कर से समय-नद में प्रवाहित,—
 नित्य-प्रति प्रतिकूलता के प्रबल भोंकों से प्रताड़ित,—
 टिमटिमाता बह रहा हूँ मैं जनम का ही निराश्रित !
 दीप-सम्पुट कब बनेंगी कर-अँगुलियाँ मन-हरण वे ?
 कब मिलेंगे ध्रुव चरण वे ?

५

कौन जाने यह विकम्पित दीप तुमने कब बहाया ?
 क्या पता, तुमने इसे फिर, कब बुझाया, कब जगाया ?
 है पता इतना कि इसने आज तक आश्रय न पाया,
 है बहाए जा रहे इसको प्रवाही उपकरण ये;
 कब मिलेंगे ध्रुव चरण वे ?

६

कँप रही है ज्योति; अब तो तुम इसे कर दो अनिङ्गित;
 तव निवातस्थान में अब लौ लगे इसकी अशङ्कित;
 सजन ज्योतिर्मय, करो निज पुञ्ज में इसको सुसंचित;
 थाम दो अब तो तनिक इसके अवश-से सन्तरण ये;
 कब मिलेंगे ध्रुव चरण वे ?

श्री गणेश-कुटीर, प्रताप }
 कानपुर, मई १९३६ }

लिख विरह के गान

लिख विरह के गान, रे कवि, लिख विरह के गान,
अमित खिलने दे अधर पर दुख-भरी मुसकान,
रे कवि, लिख विरह के गान ।

१

इस झड़ी में बढ गई है शून्यता मम हिय विकल की,
असहनीया हो गई हैं सतत धारें मेघ-जल की;
किन्तु कब उनने सुनी है प्रार्थना आतुर निबल की ?
तू लगा मम वेदना का आज कुछ अनुमान,
रे कवि, लिख विरह के गान ।

२

व्योम में यह ढूँढता-सा फिर रहा निशिनाथ उनको,
मेघ-तरियाँ गगन-सर में खोजती हैं उस निपुण को;
कवि, सदेही, सगुण कर दे तू सनेही चिर निगुण को,
शून्य में कर शब्द-वेधी-मन्त्र-शर-सन्धान,
रे कवि, लिख विरह के गान ।

३

नित्य निगुण चित्रपट में सगुणता की रेख भरना,
है यही पुरुषार्थ नर का : अलख का अभिषेक करना;

अतल से कुछ खींच लाना, शून्य में साश्रय विचरना —

यदि न यह सम्भाव्य हो तो क्यों न तड़पें प्राण ?
रे कवि, लिख विरह के गान ।

४

नेह, मानस-जात मेरा, यह चला अब मूर्त्त होने,
मचल उट्टा आज है यह निज स्वरूप अमूर्त्त खोने;
तड़पता है आधिभौतिक भाव में संस्फूर्त्त होने,
आत्मरूपाधार को वह खोजता अनजान,
रे कवि, लिख विरह के गान ।

५

प्राणप्रिय के रूठने की क्यों मिली है सूचना यह ?
हो गई क्यों आज उनकी हिय-दशा यों उन्मना यह ?
नेह-दानी की विरति की हो रही क्यों व्यञ्जना यह ?
शिथिल, दीना पड़ गई क्यों मम अतृप्त उड़ान ?
रे कवि, लिख विरह के गान ।

६

तप्त प्राणों ने निरन्तर कौन-सी विपदा न भेली ?
किन्तु उलझी ही रही फिर भी अभी तक यह पहेली;
सतत अन्वेषण-क्रिया है बन गई जीवन-सहेली;
आह ! क्या यों ही पड़े रह जायेंगे अरमान ?
रे कवि, लिख विरह के गान ।

७

आम्र-वन के सघन झुरमुट से पपीहे ने पुकारा :
'पी कहाँ ?' मैंने तड़पकर शून्य दिङ्मण्डल निहारा,
पी कहाँ ! प्यासे दृगों का है कहाँ दर्शन-सहारा ?

कासि

क्यों नहीं पहुँचा वहाँ तक निरत मेरा ध्यान ?
रे कवि, लिख विरह के गान ।

८

आज इस धूमिल घड़ी में कौन यह सन्देश लाया :
साँझ आई, किन्तु उनका राज-रथ अब तक न आया !
ठीठ मन यह पूछता है : क्यों उन्हें अब तक न पाया ?
क्या बताऊँ क्यों नहीं आए सजन रसखान ?
रे कवि, लिख विरह के गान ।

प्रिय, जीवन-नद अपार

प्रिय, जीवन-नद अपार,

विशद पाट, तीव्र धार, गहर भँवर, दूर पार,—

प्रिय, जीवन-नद अपार ।

१

इस तट पर ना जाने कब से रम रहे प्राण,

ना जाने कितने युग बीत चुके शून्य मान,

पर, अब की उस तट से आई है वेणु-तान,

खींच रही प्राणों को बरबस ही बार-बार ?

प्रिय, जीवन-नद अपार ।

२

किस विधि नद करूँ तरित ? पहुँचूँ उस पार, सजन ?

कच्चा घट, जल-संकट, लहर, भँवर, तीव्र व्यजन;

भय है, गल जायेगा यह मम तरणोपकरण,

दुस्तर-सी लगती है जीवन की तीव्र धार;

प्रिय, जीवन-नद अपार ।

३

यदि बाहित करना था जीवन-नद वेग-युक्त,—

तो यह रज-भाजन भी कर देते अग्नि-भुक्त;

कासि

पर यह तो कच्चा है, हे मेरे बन्ध मुक्त,
हैं इसमें छिद्र कई, और अनेकों विकार;
प्रिय, जीवन-नद अपार ।

४

पहले इसके कि करो सजन वेणु-वादन तुम,—
पहले इसके कि करो स्वर का आराधन तुम,—
भेज अग्नि-पुञ्ज, करो पक्का रज-भाजन तुम,
छूट जाय जिससे यह तरण-मरण-भीति-नार;
प्रिय, जीवन-नद अपार ।

श्री गणेश-कुटीर,
कानपुर
दिनांक १०-६-१९३६
(अग्नि-दीक्षा काल)

}

विदेह

१

चल, उतार अँग-बस्तर, आली, तू क्षण-भर में होगी पियमय,
अब कैसा दुराव साजन से ? पूर्ण हुआ तेरा कय-विकय;

२

तुझको लेने आ पहुँचे हैं, रथ पर चढ़कर मनहर साजन,
कुछ-कुछ उनकी कुछ-कुछ तेरी आज हुई है स्वप्निल जय-जय;

३

नतलोचने, हृदय की नीवी खोल, नयन में सहज भाव भर,
दिखला दे अपने पीतम को जनम-जनम का अपना निश्चय;

४

कितने वे उपवास पियासे, कितने निराहार व्रत, संयम,
आज सफल हो गए अचानक, भागे सब भव-रव-भय-संशय;

५

अवश दूर ही करना होगा यह अन्तरपट, यह आच्छादन,
आत्म-रमण की तन्मयता में क्या सचैल परिरम्भण परिणय ?

६

यह पल्ला, यह पट, यह अञ्जल भारभूत हो जाएँगे सब,
अरी ! तनिक आने तो दे तू उनकी मादक मुरली की लय !

कासि

७

आज वृक्ष, माथे, कटि, उर पर है चीनांशुक तरल लाजमय,
नेह सफल तब जान सलौनी ! जब हो जाए इस पट का लय;

८

पट ही क्या ? कंचन काया भी मचलेगी निर्देह-भाव से,
उस दिन जब उनके सुपरस से होंगे रोम कंटकित, गतिमय;

९

चल उतार, अँग-बस्तर आली, तू क्षण-भर में होगी पियमय,
अब कैसा दुराव साजन से ? पूर्ण हुआ तेरा क्रय-विक्रय;

श्री गणेश कुटीर
प्रताप कानपुर
दिनांक १०-९-१९३९
अपराह्न

}

चेतन-वीणा

प्रियतम, मम रोम-रोम, रन्ध्र-रन्ध्र स्वनित आज,
मेरी चेतन-वीणा है गुञ्जित, क्वणित आज
रन्ध्र-रन्ध्र स्वनित आज ।

१

सहसा मिल गए आज मेरे सब तर-तार,
गूँजी भंकार, मधुर उमँगी मधु गान-धार;
आज पूर्ण हुआ, प्राण, जीवन का स्वर-सिगार,
आरोहण, अवरोहण, श्रुति, लय, सब ध्वनित आज ।
रोम-रोम स्वनित आज ।

२

वीणा के ककुभ^१ बने ये वर्तुल देश-काल,
मेरा अस्तित्व बना इसका रसमय प्रवाल^२ ।
प्रतिक्षण हिय का स्पन्दन देता है नियत ताल,
अनिल, अनल, जल, थल, वन झलक उठे स्वर-समाज ।
रोम-रोम स्वनित आज ।

१. वीणा की तूँबी, एक ऊपर, एक नीचे

२. वीणा-दण्ड

कासि

३

गूँजी चेतन-वीणा, प्रकृति-नटी नाच. उठी;
सूने दिक्-काल भुके; सिरजन की आँच उठी,
अपनी इतिहास-कथा सकल सृष्टि लाँच उठी
अणु-अणु में, किरणों में रहे मधुर स्वर विराज ।
रोम-रोम स्वनित आज ।

केन्द्रीय कारागार, बरेली }
दिनांक २२-१-१९४४ }

ग्यारह

हम नूतन पिय पाए

हम नूतन पिय पाए, री सखि, हम नूतन पिय पाए;
इस वसन्त ऋतु में सु पुरातन, नवल वेश धर आए;
री सखि, हम नूतन पिय पाए ।

१

माघ-मेघ-सम संशय-घन-गन मन-गगनाङ्गन डोले,
भय भरते, दुख-गाज गिराते, घुमड़े हौले - हौले;
छुप बैठे थे घनावरण में पीतम चन्दा भोले;
किन्तु आज उनने निज कर से घन-आवरण हटाए;
री सखि, हम नूतन पिय पाए ।

२

मेघ हटे, चमका गगनाङ्गन, विहँसे सजन सुहाने,
लगन-चकोर-पङ्क से गूँजे सन-सन मिलन तराने;
मौन हमारे नैश-देश में उमड़े स्वर रस-साने;
क्या बतलाएँ कैसे हमने आपुन सजन रिझाए;
री सखि, हम नूतन पिय पाए ।

३

हम जो सदा ताकते रहते हैं नित अम्बर सूना—
हम जो सदा चाहते रहते हैं छाया ो छूना—

कासि

आज धन्य हैं, देख चमकता विजित भाग दिन दूना;
ओढ़ वसन्ती उत्तरीय पिय आँगन में मुसकाए;
री सखि, हम नूतन पिय पाए ।

४

हम जाने हैं : परम तापसी हमरे सजन सुजाना,
हम जाने हैं : परम निरिन्द्रिय हमरे ये मेहमाना;
पर, हमने अपनी सेन्द्रियता को सार्थक ही जाना;
जोकि आज इन उपकरणों से हमने पिय-गुण गाए,
री सखि, हम नूतन पिय पाए ।

रेल-पथ }
लखनऊ-कानपुर }
दिनाङ्क १७-२-४० }

तेरह

कलिका इक बबूल पर फूली

कालिका इस बबूल पर फूली;
इसकी इस कण्टकित डाल पर वह मन-हरनी भूली;
कालिका इस बबूल पर फूली ।

१

इस विकराल, अनुर्वर, उसर, अरस काल-प्रान्तर में,
इक बबूल यह उग आया है, भरे शूल अन्तर में;
कण्टक-ही-कण्टक भरते हैं इसकी हहर-हहर में;
अरे, सुरम्या, सुरभित मधु-ऋतु इस पर कब अनुकूली ?
कलिका इस बबूल पर फूली ।

२

कब आई इसकी छाया में शीतलता सुकुमारी ?
किसने इसकी इस छाया में चिर-विश्रान्ति निहारी ?
इस पर तो कण्टक ही जाते रहते हैं बलिहारी;
मिले उसे कण्टक ही, जिसने इसकी डाली छू ली;
कलिका ऐसे तरु पर फूली ।

३

खड़ा हुआ है; मूल बद्ध है; इस जग में यह अग है;
यों यह सोया-सा लगता है; पर यह बहुत सजग है;

घासि

पग-विहीन है; पंख-हीन है; गति युत यह न उरग है;
इस तक कभी न आई जग की गति, पथ भूली-भूली ।
कलिका ऐसे तरु पर फूली ।

४

खड़ा हुआ था यह; इतने में सुषमा एक पधारी,
औ' कह उठी कि आई तेरी अब खिलने की बारी;
यह बोला : मैं ? मैं बबूल हूँ; मुझसे कैसी यारी ?
वह बोली : मैं बनी अपर्या, यदि तू है चिरशूली ;
कलिका यों कह इस पर फूली ।

५

आओ, जग के चतुर चितेरो, अवलोको यह क्रीड़ा;
यह इसका सौभाग्य निहारो; निरखो इसकी ब्रीड़ा;
आओ, चित्रित करो तनिक यह इसकी सौरभ-पीड़ा;
अरे, समहालो कम्पित कर से अपनी-अपनी तूली,
कलिका इस बबूल पर फूली ।

६

इसकी इस प्रियतमा कली का यह अनुराग निहारो,
इसकी आसावरी प्रिया का स्वरित विहाग निहारो;
इसके काँटों में अनुरंजित सुमन - पराग निहारो;
दृक देखो तो इस मीरों की सेज बनी यह सूली,
कलिका इन शूलों में फूली ।

जिला जेल उन्नाव }
दिनांक १० दिसम्बर १९४२ }

मेरे मधुमय स्वप्न रँगिले

बन - बनकर मिट गए अनेकों मेरे मधुमय स्वप्न रँगिले,
भर - भरकर फिर - फिर सूखे हैं मेरे लोचन गीले - गीले;

१

मेरा क्या कौशल ? क्या मेरी चंचल तूली ? क्या मेरे रँग ?
क्या मेरी कल्पना-हंसिनी ? मेरी क्या रस-रास-रति उमँग ?
मैं कब का रँग-रूप चितेरा ? मैं कब विचर सका खग-कुल संग ?

मम स्वप्नों के चित्र स्वयं ही बने, स्वयं ही मिटे हठीले;

भर - भरकर फिर - फिर सूखे हैं ये मेरे रँग - पात्र रँगिले ।

२

मेरे स्वप्न विलीन हुए हैं; किन्तु, शेष है परछाँई-सी;
मिटने को तो मिटे, किन्तु वे छोड़ गए हैं इक झाँई-सी;
उस झिल-मिल-सी स्मृति-रेखा से हैं ये आँखें अकुलाई-सी;
उसी रेख से बन उठते हैं फिर-फिर नवल चित्र चमकीले;
बन - बनकर मिट गए अनेकों मेरे सपने गीले-गीले ।

३

कलाकार कब का मैं, प्रियतम, कब मैंने तूलिका चलाई ?
मैंने कब यत्नतः कला के मन्दिर में वक्तिका जलाई ?
यों ही कभी काँप उठी है मेरी अँगुली और कलाई;

कासि

यों ही कभी हुए हैं कुछ-कुछ रसमय कुछ पाहन अरसीले;
बन-बनकर मिट गए अनेकों मेरे मधुमय स्वप्न रँगीले ।

४

मैंने कब सजीवता फूँकी जग के कठिन शैल-पाहन में ?
मैं कर पाया प्राण-स्फुरण कब अपने अभिव्यञ्जन-वाहन^१ में ?
मुझे कब मिले सुन्दर मुक्ता भावार्णव के अवगाहन में ?
यदा-कदा हैं मिले मुझे तो तुम-जैसे कुछ अतिथि लजीले !
यों ही बन - बनकर बिगड़े हैं मेरे मधुमय स्वप्न रँगीले ।

श्री गणेश-कुटीर, कानपुर, }
दिनांक ३ मई, १९४८ }

मेघ-आगमन

आए मेघ घने; सजन, ये आए मेघ घने;
आज श्याम-चादर के चँदुए अम्बर बीच तने;
सजन, ये आए मेघ घने ।

१

अब मत छिटको दूर, प्राण-धन;
देखो, होता है घन - गर्जन;
हुलसा है जगती का कण-कण;
वसुधा देख रही है छिन-छिन, नवल-नवल सपने,
सजन, ये आए मेघ घने ।

२

कहाँ-कहाँ की सुध-बुध सारी—
हिय बिच जागी बारी - बारी;
आओ तुम मम गगन - विहारी;
गर्जन के तर्जन से उन्मन हुए प्राण अपने;
सजन, ये आए मेघ घने ।

३

चमकी असि-सी कुटिला चपला,
तड़पी हिय-रति नित अचञ्चला;

कासि

उमड़ बही दग-धारा विकला;
अब विलम्ब क्यों ? हँस मुसकाते, आओ हिय लगने,
सजन, ये आए मेघ घने ।

४

इतने ये आवरण तुम्हारे—
हमसे नहीं हटेंगे प्यारे;
अपनी माया आप सँवारे,—
घन-अवगुण्टन के भीतर से, भौँको नेह - सने,
सजन, ये आए मेघ घने ।

श्री गणेश-कुटीर,
प्रताप, कानपुर
दिनांक २६-६-३६

}
|
}

बज उठा आनद्ध लय का !

बज उठा आनद्ध^१ लय का; मन्द्र ध्वनि गूँजी गगन में,
गमन का सन्देश सहसा हो उठा संस्फूर्त मन में !
मन्द्र ध्वनि गूँजी गगन में !
?

आन पहुँचा है कहीं से निष्क्रमण का यह सँदेशा;
मोह कैसा ? छोह कैसा ? गुप्त पथ का क्या अँदेशा ?
तम नहीं है पन्थ में; है मृत्यु तो चिर वह्नि-वेशा !
मत डरो, ओ चिरप्रवासी; तम हटेगा एक क्षण में !
मन्द्र ध्वनि गूँजी गगन में ।
२

डाल श्यामल केश मुख पर, और चादर ओढ़ काली,
यह पधारी मृत्यु रानी छद्म भूषा-वेश वाली,
है नहीं यह असित; समझो मत इसे काली-कराली;
अमरता लाई छिपाकर, यह मरण के आवरण में !
मन्द्र ध्वनि गूँजी गगन में ।

१ ढोल या मृदंग

कासि

६

निज तिरस्करिणी^२ लपेटे, अभय चल दो आज जग से,
अब, अपार्थिव रूप देखो, मूर्त्त से होकर विलग-से;
कई पूर्व समान-धर्मा जा चुके हैं इसी मग से;
नित्य जाते हैं इसी पथ, जो पधारे जग-सदन में !
मन्द्र ध्वनि गूँजी गगन में ।

४

मनुज जीवन में रहे जो स्वर विवादी और अनमिल,
उन्हें तन्त्रीमय बनाने आ गई है मृत्यु झिल-मिल;
स्वनित लयमय, ताल-भङ्कृत, क्यों न अभिनव स्वन उठें खिल ?
आज लहरें तव अमर स्वर मृत्यु-तौर्यत्रिक^३ कणन में !
मन्द्र ध्वनि गूँजी गगन में ।

केन्द्रीय कारागार बरेली }
दिनांक १६ जनवरी, १९४४ }

२ अदृश्यकारी पटावरण

३ गान-वाद्य-नृत्य साम्य

यह विराग-विवाद क्यों ?

राग में ही तो मनुज के सुप्त, विजड़ित भाव जागे ;
अब विराग-विवाद क्यों, जब आ गया अनुराग आगे ?

१

राग-रंजन ने दृगों में भर दिया अनमोल अंजन,
हो गए जिससे चमत्कृत सित-असित ये नयन-खंजन;
राग से संलग्न होकर खिल उठा भावाभिव्यंजन;
प्राण में है राग-रति, तब राग से क्यों मनुज भागे ?
राग में ही तो मनुज के सुप्त, विजड़ित भाव जागे !

२

बज उठे जब बाँसुरी, तब वैर क्यों हो स्वर-लहर से ?
उपकरण-परिधान पहना तब विरति क्यों चर-अचर से ?
आ पड़े जब सृजन-नद में, तब भिन्न-भिन्न कैसी भँवर से ?
इन्द्रियाँ पाकर बनें क्यों अति निरिन्द्रिय हम अभागे ?
राग में ही तो मनुज के सुप्त, विजड़ित भाव जागे !

३

मानवों की मुक्ति है इस राग औ' अनुराग में ही,
छुट सकें क्यों राग, जब वे आ पड़े हैं भाग में ही ?

कासि

ध्यान बस इतना रहे : हो ऊर्ध्व-गामी मनुज देही ;
मनुज के वश रस रहें, सुलभे रहें सब तार-तागे ।
राग में ही मनुज के सच सुप्त, विजड़ित भाव जागे !

केन्द्रीय कारागार, बरेली }
दिनांक १२ सितम्बर १९४४ }

प्राणों के पाहुन

प्राणों के पाहुन आए औ' चले गए इक क्षण में;
हम उनकी परछाँई ही से छले गए इक क्षण में।

१

कुछ गीला-सा, कुछ सीला-सा अतिथि-भवन जर्जर-सा,
आँगन में पतझर के सूखे पत्तों का मर्मर-सा,
आतिथेय के रुद्ध कण्ठ में स्वागत का घर्घर-सा,
यह स्थिति लखकर अकुलाहट हो क्यों न अतिथि के मन में ?
प्राणों के पाहुन आए औ' लौट चले इक क्षण में।

२

शून्य अतिथिशाला यह हमने रच-पच क्यों न बनाई ?
जग को अपनी शिल्प-चातुरी हमने क्यों न बनाई ?
उनके चरणागमन-स्मरण में हमने उमर गमाई;
अर्घ्य-दान कर कीच मचा दी हमने अतिथि-सदन में;
प्राणों के पाहुन आए औ' लौट पड़े इक क्षण में।

३

वे यदि रंच पूछते : क्यों है अतिथि-कक्ष यह सीला ?
वे यदि तनिक पूछते : क्यों है स्फुरित वक्ष यह गीला ?

कासि

तो हो जाता ज्ञात उन्हें : है यह उनकी ही लीला;
है पंकिलता आज हमारी माटी के कण-कण में,
प्राणों के पाहुन आए औ' लौट चले इक क्षण में।

अतिथि निहारें आज हमारी रीती पतझड़-बेला,
आज दृगों में निपट दुर्दिनों का है जमघट-मेला;
झड़ी और पतझड़ से ताड़ित जीवन निपट-अकेला;
हम खोए-से खड़े हुए हैं एकाकी आँगन में,
प्राणों के पाहुन आए औ' चले गए इक क्षण में।

श्री गणेश कुटीर, कानपुर }
दिनांक ६ मई १९४८ }

प्रिय, मैं आज भरी झारी-सी

प्रिय, मैं आज भरी झारी-सी,
ललक दुल्लूँगी श्री चरणों में, निज तन-मन-वारी-सी,
साजन, आज भरी झारी-सी ।

१

अर्पित करने कंचन-काया—
मैं आई हूँ लख तम छाया;
प्राणार्पण में नहीं सुहाती—
जग उजियाले की वह माया;
आज अँधेरे में खिल डोली, हिय-कलिका न्यारी-सी;
प्रिय, मैं आज भरी झारी-सी ।

२

यह तम का पर्दा रहने दो,
मेरा 'अहं' यहाँ बहने दो;
इस अँधियाले में ही मुझको
आत्म-विसर्जन-सुख सहने दो;
ओ मेरे प्रकाश, आओ ओढ़े चादर कारी-सी;
प्रिय, मैं आज भरी झारी-सी ।

३

मत पूछो, मम याम कहाँ है ,
 ज्ञात नहीं निज धाम कहाँ है ;
 अपनापन तो लुप्त हो रहा,
 मेरा निज का नाम कहाँ है ;
 अब तो 'तुम' हो, और तमिस्रा है यह अँधियारी-सी;
 प्रिय, मैं आज भरी झारी-सी ।

४

चली आ रही हूँ ध्रुव पग धर—
 बरवस खिचती-सी इस मग पर;
 तारा-चन्द्र रहित मम अम्बर,
 दिशा-शून्य मम पन्थ विघ्नहर;
 आज सभी दिक्-शूल बने हैं सुमन, कली प्यारी-सी,
 प्रिय, मैं आज भरी झारी-सी !

५

क्या तुम सोचो हो निज मन में :
 कौन बला आई तम-घन में ?
 क्यों यों सोच रहे हो, प्रियतम—
 हूक उठाकर इस जीवन में ?
 मेरी और तुम्हारी तो है, युग-युग की यारी-सी;
 प्रिय, मैं आज भरी झारी-सी ।

६

भूल गये क्या मुझको, साजन ?
 मैं हूँ वे एकत्रित रज-कण;

जिनको तुमने स्वकर-परस से—
कभी किया था भून-भून, उन्मन!!
आज वही माटी की पुतली, आई हिय-हारी-सी !!!
प्रिय, मैं आज भरी भारी-सी ।

चित्र-शिल्प-आचार्य
श्री असितकुमार हालदार
के निवास-स्थान पर,
लखनऊ
दिनांक १५ दिसम्बर १९३८
रात्रि ८-३६.

उड्डीयमान

१

निशि के दश-दिशि-पथ में फैलाए पंख-जाल,
गति पाकर आज हुआ यह अण्डज भी अकाल;
पंछी उड्डीयमान;
दिक्-संभ्रम हृदय जान,
विकल प्राण, ढूँढ रहा, निज चिर अश्वत्थ-डाल;
फैलाए पंख-जाल ।

२

अभ्र के बीच चली—
शाश्वत की टोह भली;
अन्त-हीन इस पथ में, सान्त ने किया कमाल,
फैलाए पंख-जाल ।

३

दूर देश, दूर नगर,
अद्भुत, अज्ञात डगर;
किन्तु प्राण-पंछी की अथकित, अवरुद्ध चाल,
फैलाए पंख-जाल ।

४

शून्य दिशा, पवन शान्त,
 नभ-पथ दुर्गम नितान्त,
 कौन प्रेरणा अगम्य, प्राण को रही उछाल ?
 फैलाए पंख-जाल ।

५

श्वास-क्षुब्ध, चंचु रुद्ध,
 किन्तु लगी लगन शुद्ध,
 डैनों की सन-सन में जागरूकता विशाल;
 फैलाए पंख-जाल ।

६

उड़ना है, उड़ना है,
 पीतम-दिशि मुड़ना है,
 योग नहीं; केवल हो पिय-पद में प्रणत भाल;
 फैला है पंख-जाल ।

श्री गणेश कुटीर, प्रताप, कानपुर }
 दिनांक ६-१-३६

दिन पर दिन बीत चले

छिन-छिन कर अनगिनती दिन पर दिन बीत चले,
विफल हुए कितने मम आमन्त्रण-गीत भले !
दिन पर दिन बीत चले ।

१

आह, प्राण, तुमने तो निरवलम्ब छोड़ दिया,
निज जन से सहसा यों नाता क्यों तोड़ दिया ?
बोलो तो, सहसा क्यों मुझसे मुँह मोड़ लिया ?
मानों मैं था कोई कण्टक तत्र चरण तले !
दिन पर दिन बीत चले ।

२

बैरी भी कभी-कभी पा जाते हैं पाती,
उकसाते हो तुम रज-दीपक की भी बार्ती;
फिर, प्रिय, मेरी तो है नव कंचन की छाती,
तब, तब अनपेक्षा यह मुझको ही क्यों कुचले ?
दिन पर दिन बीत चले ।

३

मुसकाकर छोड़ चले मेरी मधु-शाला तुम ?
प्रिय, अब क्या चक्खोगे औरों की हाला तुम ?

दोगे क्या अन्यों को मेरे वे स्नेह-कुसुम ?
 मत छिड़को लवण, सजन, हैं मेरे गात जले !
 दिन पर दिन बीत चले ।

४

चुम्बन की उष्ण-श्वास-स्मृति ही अब रही शेष,
 अधर-मिलन-कम्पन क्षण बन आए स्मरण-क्लेश;
 आकुल आलिङ्गन का मद आलस है अशेष,
 चिर सञ्चित भाव-पुञ्ज दृग से गल-गल निकले;
 दिन पर दिन बीत चले !

५

स्मरणों से कब तक, प्रिय, रीता हिय फुसलाऊँ ?
 कल्पना-हिडोले पर कब तक मन दुलराऊँ ?
 कब तक स्मृति के बल पर अपने को हुलसाऊँ ?
 कब तक पहनूँ प्रिय, तव कल्पित भुञ्ज-माल गले ?
 दिन पर दिन बीत चले ।

६

नयनों के, अधरों के, चुम्बन की चाह लिये,—
 हिय में इक दाह लिये, संस्मृति में आह लिये,—
 दृग-जल के लघु कण में सागर की चाह लिये,—
 चलता ही जाऊँगा मैं मग से बिना टले;
 इतने दिन बीत चले ।

७

चाहे बीतें दिन-दिन, चाहे हो युग युगान्त,
 पर, मम साधना का न फिर भी होगा दिनान्त;

कासि

तुमने सोचा है : मैं होऊँगा भ्रमित, क्लान्त ?
नहीं तैरता मैं रस-सागर इतने छिछले;
ओ, मेरे मीत भले !

ज़िला जेल, उन्नाव, }
दिनांक, ४ मार्च १९४३ }

आओ, साकार बनो

ओ मेरे निराकार, आओ, साकार बनो,
निरवलम्ब जीवन के तुम चिर आधार बनो,
आओ, साकार बनो ।

१

इतने दिन बीत चुके तुम्हें गए, मेरे प्रिय,
सोचो तो, कब से है रिक्त-रिक्त मेरा हिय !
सूख चला है संचित त्वन्निःसृत नेह-अमिय,
आओ, मेरे प्रियतम, मम विगलित प्यार बनो,
मम चिर आधार बनो ।

२

मम समाधि-अम्बर में पूर्ण चन्द्र बन विहँसो,
सूने दिङ्मण्डल में कोमल द्युति बन विलसो;
मम चिन्तन-सूत्रों में पार्थिव बन आन फँसो,
बदली बन छाओ, प्रिय, नेह-नीर-धार बनो,
आओ, साकार बनो ।

३

निरखो मम कठिनाई, निरखो मम व्यथा नैक,
सुन तो लो यह मेरी उलझन की कथा नैक,

कासि

चले गए पल में तुम बिना दिए पता नैक,
आँख-मिचौनी यह क्या ? यों मत निःसार बनो,
आओ, साकार बनो ।

४

तुम मेरे इन सूने प्राणों के चिर पाहुन,
आ जाओ पाँजन की ध्वनि करते रुन-भुन-भुन;
भर दो मम सान्ध्य-गगन, गा दो कुछ स्वर गुन-गुन,
मम नीरव वीणा के तुम भङ्कृत तार बनो;
आओ, साकार बनो ।

५

ढूँढ थका हूँ तुमको मैं सब दिशि, मेरे प्रिय,
तव सुधि में प्राण रमे हैं अहनिशि मेरे, प्रिय,
अब तो सम्मुख आओ, लग जाओ मेरे हिय,
ओ मेरे निर्विकार, अब तो सविकार बनो,
आओ, साकार बनो ।

श्री गणेश कुटीर,
कानपुर
दिनांक ६ जून १९४६

}

पैंतीस

दूभर-सा कटता है तुम बिन जीवन, प्रियतम

दूभर-सा कटता है तुम बिन जीवन, प्रियतम,
चलता ही जाता है काल-चक्र अति निर्मम ।

१

कटते हैं निपट विवश ये सूने जीवन-क्षण,
करते ही रहते हैं हम सदा त्वदीय स्मरण;
किन्तु न निर्वेद मिला; आकुल है यह जीवन,
एक टीस हिय में उठ आती ही है थम-थम;
दूभर-सा कटता है तुम बिन जीवन, प्रियतम ।

२

प्रवण^१ काल-थाली में, जीवन-क्षण, मुक्ता सम—
लुढ़के जाते हैं नित । देख रहे हम अक्षम;
पर उन मुक्ताओं में ग्रथित स्मरण-सूत्र परम,
जिसके बल भावी का होता गत से संगम;
यों, स्मर-अवलम्बन ले काट रहे जीवन हम ।

३

प्राणाधिक, कब तक हट पायेगा अन्तर-पट ?
 फिर कब तुम आओगे सम्मुख, ओ जीवन-नट ?
 मेटो, हे, मेटो, यह विकट यवनिका-संकट !
 तुम बिन जीवन-लीला आज हुई पूर्ण विषम;
 दूभर-सा कटता है तुम बिन जीवन, प्रियतम ।

४

इतने दिन बीत गए, फिर भी स्मृति प्यारी-सी,—
 आ जाती है सम्मुख, सिन्धु-स्नात काँरी-सी,—
 टपकाती केशों से जल-बूँदें खारी-सी !
 नहीं जान पाए हैं हम यह सब भेद-भरम;
 दूभर-सा कटता है तुम बिन जीवन, प्रियतम ।

५

वह मंजुल मुख, वे अति करुण डहडहे लोचन,—
 वह तव मुस्कान मधुर, वह तव स्वप्निल चितवन,—
 परम सुसंस्कृत, मनोज्ञ, वे संयत स्नेह-वचन,—
 इन सब की मधु-स्मृतियाँ मथती हैं अन्तरतम,
 दूभर-सा कटता है तुम बिन जीवन, प्रियतम ।

६

अन्तस्तल शून्य आज, आज जगत सूना है,
 ओ प्राणों के पाहुन, तुम बिन सब ऊना है;
 जीवन में व्यर्थ-भाव उमड़ा दिन-दूना है,
 होती ही रहती है हिय में खुट-खुट हरदम;
 दूभर-सा कटता है तुम बिन जीवन, प्रियतम ।

७

प्राण, स्त्रीक आती थी कभी-कभी जो तुम पर,
 उसकी स्मृति अब बेधा करती है हिय दिन-भर;
 क्षमा करो, ओ विलुप्त चिर-उदार हृदयेश्वर,
 हम न तुम्हें जान सके जब तुम थे परम सुगम;
 अब तो तुम बिन ज्यों-त्यों काट रहे जीवन हम ।

८

स्मरणों की माला में फूल-शूल दोनों हैं,
 हिय में निर्भ्रान्ति और अकथ भूल, दोनों हैं;
 जीवन-वन में शतदल औ' बबूल, दोनों हैं,
 तव स्मृति भी है औ' है यह मम दुर्भाग्य अगम;
 दूभर-सा कटता है तुम बिन जीवन, प्रियतम ।

९

आज हमारे भुज ये हैं तव परिरम्भ-शून्य,
 आज भटकते हैं हम जग में अवलम्ब-शून्य,
 विगलित हम आज, सजन, हुए ज्ञान-दम्भ-शून्य,
 रो-रोकर किसी तरह चलता है जीवन-क्रम;
 ज्यों-त्यों ही कटता है तुम बिन जीवन, प्रियतम ।

श्री गणेश कुटीर,
 कानपुर }
 दिनांक २५ नवम्बर १९४५ }

मेरे स्मरण-दीप की बाती

तुम बिन तिल-तिल कर जलती है मेरे स्मरण-दीप की बाती,
देखो तो अब धार बनी है मेरी दग-बूँदों की पाँती;

१

इधर स्नेह-निधि ने, दग-धारें बन कर बहने की हठ ठानी,
उधर जगा दी है तव रति ने स्मरण-दीप-वर्तिका पुरानी;
मेरा स्नेह, तैल बन जलता, औ' बहता बन पानी-पानी,
यों नित शतधा क्षय होकर भी बढ़ी स्नेह-तैल की थाती;
तुम बिन तिल-तिल कर जलती है मेरे स्मरण-दीप की बाती ।

२

सघन मोह-तिमिरावृत, विस्तृत, निपट शून्य है जीवन-पथ मम,
आज बनी उसकी पगडंडी व्यथा-शूल-संकुल, अति दुर्गम;
अतिशय सूना, अति एकाकी है मेरा यात्रा का यह क्रम,
तिस पर मुझे मिली संबल में यह लप-रूप बाती अकुलाती;
कैसे पन्थ क्रमित होगा यह ? जबकि बनें मेरे दिन राती ।

३

तुम जा बैठे ज्योति-महल में दीप टिमटिमाता देकर,
तम-भंजन न कर सकूँगा, प्रिय, केवल यह स्मृति-दीपक लेकर;
अन्धकार है मन में तुम बिन, तुम बिन लकुटि-शून्य मेरे कर,

और घनी हो गई तमिस्रा लख यह दीप-शिखा बलखाती;
तुम बिन तिल-तिल कर जलती है मेरे स्मरण-दीप की बाती ।

४

बग कर हूक अचूक रमे हो, प्रियतम, तुम मेरे जीवन में,
ना जाने किस दूर देस से भाँको हो मन-वातायन में !
ओ मेरे निर्मोही, आओ, मेरे इस सूने सावन में,
भूल गए क्या ? जल-धाराएँ तुम बिन मुझको नहीं सुहाती ?
अहनिशि तिल-तिल कर जलती है मेरे स्मरण-दीप की बाती ।

५

तुम क्या गए कि इस जीवन की सत्य-प्रेरणा लुप्त हुई है,
तुम क्या गए कि इस जीवन की मधुर भावना सुप्त हुई है,
तुम क्या गए कि मेरी कविता आज बन गई छुई-मुई है,
तुम क्या गए कि इस जीवन में रहा न कोई सहज सँगाती;
तुम बिन तिल-तिल कर जलती है मेरे स्मरण-दीप की बाती ।

६

अपनी पत्थर की आँखों से मैंने सब-कुछ देखा है, प्रिय,
महा-प्रयाण-यान पर उन्मन तुमको चढ़ते पेखा है, प्रिय,
हैं कितनी कठोर ये आँखें, इसका क्या कुछ लेखा है, प्रिय,
तुम्हें अग्नि-अर्पण करके भी फटी नहीं यह निष्ठुर छाती !
तुम बिन तिल-तिल कर जलती है मेरे स्मरण-दीप की बाती ।

श्री गणेश कुटीर,
कानपुर }
दिनांक ११ जुलाई, १९४६ }

अगरिाता तव दीपमाला

क्या जगाई है तुम्हीने, सजन, भिल-मिल दीपमाला ?
इस महद् ब्रह्माण्ड भर में खूब फैला है उजाला ।

१

परम अणु-अणु में रमे हो, दीप्ति की सुषमा जगाते,
ओ मुदित आलोक-दानी ! फिर रहे तुम लौ लगाते ;
भूमिमण्डल ओ' खमण्डल थिरकते हैं जगमगाते;
तव कहो मम सदन अब तक क्यों रहा श्रीहीन, काला ?
क्यों न यों फैला उजाला ?

२

घर अँधेरा छोड़, आया देखने मैं तव दिवाली,
मुग्ध हूँ, प्रिय, लुब्ध हूँ, मैं निरख कर यह ज्योति-जाली;
किरण-तन्तु अनन्त फैले, तुम अलख चख अंशु माली;
स्तब्ध हूँ; मुझ पर कहो यह कौन मोहन मन्त्र डाला ?
यों दिखाकर यह उजाला ।

३

हूँ सदा से ही गणित में मैं बड़ा असमर्थ, प्रियतम,
किन्तु इच्छा है कि गिन लूँ ये तुम्हारे दीप इकदम,

हैं अनेकों दीप; मैं हूँ एक; चिन्तित, भ्रमित, अक्षम,
चलन-कलन-हिसाब मुझसे तो न जायेगा सँभाला;
अगणिता तव दीपमाला ।

४

यदि तुम्हारी ज्योति छिटके, इस अँधेरी कोठरी में,
यदि मुझे भी बाँध लो तुम दीपमाला की लड़ी में,
तो हृदय की कलन-लिप्सा शान्त होगी इस घड़ी में,
क्योंकि मैं भी उस निमिष में हो उटूँगा ज्योति वाला ।
यदि इधर फैले उजाला ।

५

मन मगन होना, सजन, उस छिन कि जब नव दीप बन कर,
मैं लुटाऊँगा जगत को तव रुचिर आलोक मन हर;
ज्योति का सन्देश लेकर मैं फिरूँगा नित्य घर-घर;
मृत्तिका के पात्र में तुम अब भरो निज रूप-ज्वाला;
इधर फैला दो उजाला ।

श्री गणेश कुटीर
कानपुर
दिनांक १०-१२-३८

}

अनिमन्त्रित

कुछ क्षणों को तुम, कहो तो, द्वार मेरे आ गए क्यों ?
विगत चिन्तन-से, स्मरण में आज सहसा छा गए क्यों ?
द्वार मेरे आ गए क्यों ?

१

धीर पद धरते अटल-से, भूमते, झुकते विनय-से—
निपट संयमशील-से तुम आज मम मन भा गए क्यों ?
द्वार मेरे आ गए क्यों ?

२

तुम वशीकरणीय, पीतम, तुम रुचिर वरणीय साजन
लाजनत तव नयन में अब विरति के रँग-राग ये क्यों ?
द्वार मेरे आ गए क्यों ?

३

आज गुञ्जन हो रहा है स्मरण में, मन में, श्रवण में;
प्राण-वंशी में अचानक मौन स्वर भर गा गए क्यों ?
द्वार मेरे आ गए क्यों ?

४

यह दिवाली की अमावस, घुल रहा नभ में तिमिर-रस,

साँझ तक, रुक, दीप बनने से कहो, शरमा गए क्यों ?
द्वार मेरे आ गए क्यों ?

५

इस अमावस के तिमिर में बुझ गए हैं दीप मेरे,
निबिड़ घन तम में, हृदय को हृदय से बिलगा गए क्यों ?
द्वार मेरे आ गए क्यों ?

फिर गूँजे नव स्वर, प्रिय

आज रोम-रन्ध्रों से फिर गूँजे नव स्वर, प्रिय,
कूक उठी हिय-मुरली फिर से स्वर भर-भर, प्रिय ।

१

सिहर उठा यह धूमिल-धूमिल-सा ग्रीष्म-गगन,
भ्रंभा के भूले में भूल लहर उठा व्यजन,
घुमड़े दल के दल ये मेघ भरे बादल-गन,
अम्बर का वक्षस्थल घहर उठा घर-घर, प्रिय,
फिर गूँजे नव स्वर, प्रिय ।

२

बूँदे टप-टिपिर-टिपिर टपकीं दल-बादल से,
धाराएँ घिर घहरीं नभ के वक्षस्थल से,—
सिहर उठा मलयानिल, हम सिहरे बेकल से,
काँपा मन, उमड़ा हिय, नयन भरे भर-भर, प्रिय,
फिर गूँजे नव स्वर, प्रिय ।

३

थल जल-मय, आत्मावित, कल्लोलित, हुआ स्वरित,
हुए चपल, समल, तरल अगणित ये स्रोत-सरित,

जल बुद्-बुद् वन विगड़े, हृदय हुआ नेह-भरित,
प्यास-आस प्राणों की बोल उठी सर-सर, प्रिय,
फिर गुँजे नव स्वर, प्रिय ।

४

पुलकित हो भूम उठे वट, पीपल, नीम, आम,
कुह-कुह कुहक उठी कोयलिया पूर्ण-काम,
हम अपूर्ण, घूर्णित मन, मौन रहे हृदय थाम,
डोल रहे आम तले हम आहें भर-भर, प्रिय,
फिर गुँजे नव स्वर प्रिय ।

श्री गणेश कुटीर
प्रताप, कानपुर
दिनांक ४-८-४०

}

डोले वालो

डोला लिये चलो तुम झटपट, छोड़ो अटपट चाल, रे,
सजन-भवन पहुँचा दो हमको, मन का हाल-बिहाल, रे;

१

बरखा ऋतु में सब सहेलियाँ मैके पहुँचीं आय, रे;
बाबुल घर से आज चलीं हम, पिय-घर, लाज बिहाय, रे;
उनके बिन, बरसाती रातें कैसे कटे अचूक, रे ?
पिय की बाँह उसीस न हो तो मिटे न मन की हूक, रे,
डोले वालो, बढ़े चलो तुम आया संध्या-काल, रे,
सजन-भवन पहुँचा दो हमको छोड़ो अटपट चाल, रे ।

२

टली दुपहरी, किरनें तिरछी हुई, साँझ नजदीक रे,
अभी दूर तक दीख पड़े है, पथ की लम्बी लीक, रे,
आज साँझ के पहले [ही तुम, पहुँचा दो पिय-गेह, रे,
हम कह आई हैं इन्दर से, रात पड़ेगा मेह, रे,
घन गरजेंगे, रस बरसेगा होगी सृष्टि निहाल, रे,
डोला लिये चलो तुम जल्दी, छोड़ो अटपट चाल, रे ।

३

बाबुल-घर में नेह भरा है; पर वाँ द्वैत विचार, रे,

साजन के नव नेह-सलिल में है अद्वैत-विहार, रे,
 हृदय हृदय से, प्राण प्राण से, आज मिलें भरपूर, रे,
 पिय-मय तिय, तिय-मय पिय हों जब, तब हों संभ्रम दूर, रे,
 दूर करो पथ के अन्तर का यह अटपट जंजाल, रे,
 डोले वालो, बड़े चलो तुम आया संध्या-काल, रे।

४

घन गरजे, तब हो न सजन-आलिगन का संयोग, रे,
 तो फिर कैसे मिट सकता है, हिय का अतुल वियोग, रे ?
 जब भनकारें अमित झिल्लियाँ, हो दादुर का शोर, रे,
 तब हम हुलस कहेंगी उन से: तुम्हारा ओर न छोड़, रे,
 डोले वालो, कोयल कुहकी हरित आम की डाल, रे,
 सजन-भवन पहुँचा दो हमको आया संध्या-काल, रे।

श्री गणेश कुटीर }
 प्रताप कानपुर }
 दिनांक २६-६-३६ }

मान कैसा

चरण-चुम्बन-दान में अब मान कैसा ? प्राण मेरे,
भिन्नकैसी ? खीन्न क्यों ? यह विरति क्यों ? अभिमान मेरे ।

१

मान मत ठानो, न तानो भृकुटियों की चाप, वल्लभ,
पहुँचने दो चरण-तल तक ये अधर मम शुष्क, निष्प्रभ;
मत हटाओ, मत हटाओ, मत हटाओ, पद-कमल अब,
कर रहे चीत्कार हैं यों प्राण ये नादान मेरे,
मान कैसा ? प्राण मेरे ।

२

ओ सलौने, हो गया है कौनसा अपराध भारी,
जो चरण-आराधना यों तड़पती है यह बिचारी ?
हो गया है विश्व सूना, देखकर यह हठ तुम्हारी,
कल्पना सूनी हुई है, भाव हैं सुनसान मेरे,
मान कैसा ? प्राण मेरे ।

३

जगत-प्रांगण, एक डग में, हो गया है पूर्ण सुविजित,
हुलसती है यह धरा मृदु चरण-तल के परस से नित,
तप्त प्यासे, शुष्क रज-कण हो रहे हैं सरस-से नित,

आह ! फिर भी, क्या रहेंगे ये अधर प्रियमाण मेरे ?
मान कैसा ? प्राण मेरे ।

४

वरजते हो क्यों दृगों से चरण-गत आराधना को ?
फलवती होने न दोगे क्या निरन्तर साधना को ?
निटुर, टुकराओ न मेरी इस अदीना याचना को,
पद-परस से खिल उठेंगे निपट मुरझे गान मेरे,
मान कैसा ? प्राण मेरे ।

श्री गणेश कुटीर, कानपुर, }
दिनांक ७-५-३६

सजन मेरे सो रहे हैं

सजन मेरे सो रहे हैं,

आज द्वन्द्वातीत-से वे योग-निद्रित हो रहे हैं;
सजन मेरे सो रहे हैं ।

१

सुख शयन के भार से हैं युग दृग-च्छद अति थकित वे,
ध्यान-वीणा-नाद में हैं रम गए लांचन चकित वे,
नयन-तारा पलक-काराबद्ध हैं, अति गति-चलित वे,
श्वास दोलाचलन में प्रिय भार तन्द्रिल ढो रहे हैं;
सजन मेरे सो रहे हैं ।

२

नीद में घुल-मिल गई हैं जागरण की सब व्यथाएँ,
स्वप्न के संकेत की हैं अटपटी-सी सब कथाएँ,
शून्य-निद्रा-लोक-शोभा सजन जागें तो बताएँ,
इस समय तो चित्त की चिर चेतना वे खो रहे हैं;
सजन मेरे सो रहे हैं ।

३

सुप्ति-सरिता-धार में अस्तित्व-तरणी पड़ गई है,
पूर्ण संज्ञा-शून्यता के भँवर लौं वह बढ़ गई है,

शान्ति के पतवार की शोभा अनोखी नित नई है,
 नाव में, विश्रान्ति-जल से, मुख-कमल प्रिय धो रहे हैं;
 सजन मेरे सो रहे हैं ।

४

ले चलो कुछ देर को तो शयन-अपगा-कूल तक, प्रिय,
 दृग निमीलित मम करो; अब थक गए हैं ये पलक, प्रिय,
 नित्य जाग्रति-वेदना से हैं, शिथिल मन, बुद्धि, इन्द्रिय,
 आज टुक विश्रान्ति के हित मम युगल दृग रो रहे हैं,
 सजन मेरे सो रहे हैं ।

श्री गणेश कुटीर, }
 प्रताप कानपुर, }
 अगस्त १९३६ }

भावी की चिन्ताएँ

भावी की चिन्ताएँ सम्मुख अब आईं हैं,
विषम समस्याओं को घेर-घेर लाईं हैं;

१

प्रश्नों की उलझी-सी मालाएँ गली डाल,—
बन नृ-मुण्ड-माली-सा, आया है विकट काल !
सर्वनाश का श्मशान जाग उठा है कराल,
अट्टहास करती सब जोगिनियाँ धाईं हैं !
विकट समस्याएँ बन, घिर-घिर, ये आईं हैं !!

२

मानव की छाती पर मण्डित हैं अरुष-चिह्न❁,
मानव की वाणी का अर्थ-भेद भिन्न-भिन्न;
मानव का जीवन है अश्रु-स्वेद-रक्त-क्लिन !
मानव ने ही अपनी गाँठें उलझाईं हैं,
भावी की चिन्ताएँ सम्मुख अब आईं हैं ।

३

आज बना है मानव निरवलम्ब, अनिकेतन,
आज निराश्रित-से हैं सब जग-जन-गण के मन;

❁ अरुष् अर्थात् घाव, अरुष्-चिह्न अर्थात् घावों के निशान ।

विजय मत्त जड़ता है; पराभूत है चेतन,
 परवशता की, मानव दग में, परछाईं हैं !
 विषम समस्याएँ ये घिर-घिर कर आईं हैं !!

४

उलझा है वैयक्तिक, सामाजिक तारतम्य,
 भावी क्षण नहीं रहे कल्पना-विचार-गम्य;
 हिय में कैसे आए कोई मनुहार रम्य ?
 आज अनिश्चितताएँ सभी ओर छाईं हैं;
 भावी की चिन्ताएँ सम्मुख अब आईं हैं !!

केन्द्रीय कारागार, बरेली }
 दिनांक, १६ जून १९४४ }

अब कब तक खोजोगे साजन ?

अब कब तक खोजोगे साजन ?

अब खोजा तो जगत हँसेगा औ' तुम मर जाओगे लाजन,

अब कब तक खोजोगे साजन ?

१

हुआ पराया वह पीतम भी जिसको तुम समझे थे अपना,

उसने ही यदि त्याग दिया तब अब क्या नाम किसी का जपना ?

अब न देखना सपने, यह था अन्तिम मधुर तुम्हारा सपना !

अब क्या नव स्वर ? जब कि स्तब्ध हैं उन चरणों की पायल, पाँजन;

अब कब तक खोजोगे साजन ?

२

तुमने दिये अर्घ्य आँसू के; पर, उनमें था मटमैलापन;

तुमने हृदय प्रसून चढ़ाया; पर, उसमें था पार्थिव स्पन्दन;

यदि न ग्रहण कर सके सजन यह तब उपहार, प्यार-अभिव्यंजन,—

तो यह भाग्य तुम्हारा, कोई क्यों ले टूटा-फूटा भाजन ?

अब कब तक खोजोगे साजन ?

३

तुम कैसे हो, यह तो सोचो, तुममें क्या है, अरे हठीले ?

कोई क्यों आकर के पोंछे ये तब लोचन गीले-गीले ?

कट जाने दो जीवन यों ही, भूलो वे क्षण रङ्ग-रङ्गीले !
 यदि होता है तो होने दो जीवन का सम्पूर्ण विभाजन;
 अब कब तक खोजोगे साजन ?

४

एक तार, इक स्वर, इक तन्त्री, एक नाद, इक राग, एक रस,—
 इसी तरह अब तक का जीवन तुमने बिता दिया है बरबस;
 किन्तु हुआ स्वर भङ्ग सदा ही, ताने दिये जगत ने हँस-हँस;
 अब मत स्वर साधो, वैरागी, अब तुम करो मौन-आराधन;
 अब कब तक खोजोगे साजन ?

श्री गणेश कुटीर }
 दिनाङ्क १३ जनवरी १९४२ }

ओ प्रवासी ?

ओ प्रवासी, घूमकर यों देखते हो कौनसा थल ?
कौनसी स्मृति जग उठी ? हिय में मची क्यों आज हलचल ?

१

भूलता है नाम जिसका श्वास के हिएडोल में नित,
गूँजता जो प्राण-वंशी के अबोले बोल में नित,
याद जिसकी है नयन-यमुना-लहर-कल्लोल में नित,
आज क्या उसका स्मरण आया तुम्हें, ओ पथिक चंचल ?
ओ प्रवासी, घूमकर यों देखते हो कौनसा थल ?

२

कौन बैठा है तुम्हें यों याद करने, ओ प्रवासी ?
क्यों समझते हो कि तुम भी हो किसी के हिय-निवासी ?
याद है जब खीझकर उनने तुम्हें दी थी बिदा-सी ?
नेह के भूखे-पियासे, तुम बने क्यों विसुध, बेकल ।
कौनसी स्मृति जग उठी ? ? आज क्यों है हृदय चञ्चल ?

३

क्या सजन की खिड़कियों की याद तुमको आज आई ?
या कि उनकी झिड़कियों की याद ने स्मृति-रति सताई ?

कासि

ओ प्रवासी, चरण गति में शिथिलता कैसी समाई ?
धीर पग धरते बढ़ो तुम पन्थ पर, ओ पथिक, अविकल ।
ललककर, यों घूमकर, क्यों देखते हो मिलन का थल ?

रेल-पथ,
चिरगाँव कानपुर,
दिनांक ५ जून १९३६ }

अट्टाबन

विस्मृत तान

हे मेरी विस्मृत मृदुल तान, दे छेड़ वही प्राचीन गान,
हे मेरी विस्मृत मृदुल तान !

१

आहत हिय की कर शुश्रूषा,
दे खोल आज स्वर-मंजूषा;
नीरवता-निशा हटा सजनी,
छिटका दे निक्वणता-ऊषा;
तू आ जा, छिड़ जा, री अजान,—हे मेरी विस्मृत मृदुल तान !

२

मेरे मानस-नभ-मण्डल में,—
मेरी आँखों के जल-थल में,—
इन श्रवण-युगल में लहरा दे—
अपनी लय-लहरी पल-पल में,
मत कर विलम्ब अब मान, मान,—ऐ मेरी विस्मृत मृदुल तान !

३

स्वर लिपटे हैं विस्मृत-पट में,
ज्यों दृग छिप जाते घूँघट में;

रस-सार कण्ठ का सूख चला,
सर ज्यों अवृष्टि के संकट में;
कर आज मूर्च्छना-सुरस-दान,—ऐ मेरी विस्मृत मृदुल तान !

४

अटपटी सलौनी स्वर-लहरी—
है ठिठकी-सी सहसा ठहरी,
वह कालिन्दी की लहरों-सी
बहती है नहीं यहाँ गहरी;
वह आ, वह आ, अब हठ न ठान,—ऐ मेरी विस्मृत मृदुल तान !

५

छिन-छिन में कर दे तू निहाल,
भर दे जीवन में स्वरित ताल;
गुम्फित कर दे धीरे धीरे—
सातों स्वर की प्रालम्ब माल;
पूरा कर दे गायन-विधान,—हे मेरी विरमृत मृदुल तान !

६

है मेरी हृदय - तरङ्ग दीन
यह बनी, सजनि, स्वर-सङ्ग-हीन,
भर दे सुस्वन-कम्पन जग में,
कर दे हिय को रस-रङ्ग-लीन;
करने दे मुझको अभिय पान,—हे मेरी विस्मृत मृदुल तान !

डिस्ट्रिक्ट जेल

गाज़ीपुर

दिनाङ्क १० जनवरी १९३१

अभिशाप

एक चुम्बन ही हुआ यह शाप जीवन का भयंकर,
अधर-सम्मेलन बना अनुताप जीवन का भयंकर ।

१

आज सोचूँ हूँ : अरे, क्यों राग की सम्पूर्ति चाही ?
क्यों न अव्यभिचार की चिर रीति जीवन में निवाही ?
क्यों तड़प कर, एक क्षण को, शृङ्खला टूटी वृथा ही ?
बन रहा अब तो असुन्दर वह चिरन्तन स्वप्न सुन्दर;
एक चुम्बन बन गया अभिशाप जीवन का भयंकर ।

२

आज सूखी पत्तियों-सा जल उठा है शुष्क जीवन,
और, फुलसा जा रहा है फूँस-सा सम्पूर्ण तन-मन,
भ्रर रहे निःश्वास में चिनगारियों के प्रज्वलित कन,
आज, सहसा फूट निकली अग्नि-धारा तीव्र, दुस्तर,
एक चुम्बन बन गया अभिशाप जीवन का भयंकर ।

श्री गणेश कुटीर
कानपुर
दिनांक १-८-३६

}

तुम युग-युग की पहचानी-सी

तुम युग-युग की पहचानी-सी,
हो कौन, सुमुखि ! अनजानी-सी ?

?

मुझको तो कुछ भी नहीं स्मरण—
उस प्राण-मिलन के वे गत क्षण;
उन घड़ियों पर है पड़ा हुआ—
अति कालान्तर का युगावरण;

फिर भी तुमको जो अब देखा, तो, सजनि, लगीं तुम जानी-सी,
तुम कौन अहो, पहचानी-सी ?

२

लम्बा रिश्ता है क्या कोई,
जो देख तुम्हें आँखें रोई ?
क्या पर्दा-सा हट गया, जो कि,—
लगती जगती धोई-धोई ?

जग नया लग रहा; पर तुम तो लगती हो बहुत पुरानी-सी,
तुम कौन सुमुखि अनजानी-सी ?

३

नयनों में भरी खुमारी थी,
पलकें कुछ भारी-भारी थीं,
तुमने देखा था, यूँ, गोया,
कुछ बहुत पुरानी यारी थी,
उस दिन ही से हो गईं हमारी आँखें तनिक बिरानी-सी,
जब तुम आईं पहचानी-सी ?

४

थी रही चाँदनी छिटक वहाँ,
जब तुम आईं थीं निकट वहाँ;
यूँ लगा कि, तुमको देख ज़रा,
रह गया चाँद भी ठिठक वहाँ;
हम थे स्तम्भित, थी प्रकृति स्तब्ध, जब आईं तुम मुसकानी-सी ?
ओ, युग-युग की पहचानी-सी ।

श्री गणेश कुटीर
प्रताप, कानपुर
रात्रि १२ बजे
दिनांक ५-२-३६

}

मान छोड़ो

मान छोड़ो, मानिनी, अब
नयन में सपना भरे तुम विहँस दो अभिमानिनी अब;
मान छोड़ो, मानिनी, अब।

१

आज उत्फुल्लित निशा है;
विहँसती-सी प्रतिदिशा है;
यह घहरती सुरधुनी भी—
इस शरत् में अति कृशा है;
अब न रूठो, प्राण, आई यह ठिठुरती यामिनी, अब,
मान छोड़ो, मानिनी, अब।

२

देव-सरि में आज तिरने—
आ गई हैं चन्द्र-किरणों;
नील अम्बर में लगे हैं
शुभ्र बादल पुञ्ज घिरने;
मद-भरी है प्रकृति, तुम हो क्यों विरत संन्यासिनी अब ?
मान छोड़ो, मानिनी, अब।

कौन सुख है मान में, सखि ?
टीस उठती प्राण में, सखि;
हहरने लगता है हृदय यह,
जान में, अनजान में, सखि;

पन्थ है यह लघु हमारा, बन चलो सहगामिनी अब;
मान छोड़ो, मानिनी, अब ।

बाट जीवन की न जाने,—
लुप्त होवे किस ठिकाने !
किन्तु फिर भी बन रहे हैं—
आज अपने ही बिगाने;

क्यों न इस मग में बहे चिर प्रेम की मन्दाकिनी अब ?
मान छोड़ो, मानिनी, अब ।

रेल-पथ, हरदोई—कानपुर }
दिनांक १-१२-३८ }

फागुन

१

अरे ओ निरगुन फागुन मास !
मेरे कारागृह के शून्य अजिर में मत कर वास;
अरे ओ निरगुन फागुन मास !

२

यहाँ राग रस-रङ्ग कहाँ है ?
झाँक न मंदिर मृदङ्ग यहाँ है;
अरे चतुर्दिक फैल रही यह
मौन भावना जहाँ-तहाँ है ।
इस कुदेश में मत आ तू रस-वश हँसता सोल्लास,
अरे, ओ भोले फागुन मास !

३

कोल्हू में जीवन के कण-कण,—
तैल-तैल हो जाते क्षण-क्षण ।
प्रतिदिन चक्की के धर्मर में—
पिस जाता गायन का निक्कण;

कासि

फाग सुहाग भरी होली का यहाँ कहाँ रस-रास ?
अरे ओ, मुखरित फागुन मास !

४

रामबाँस की कठिन गाँस में,
मूँज-बान की प्रखर फाँस में,
अटकी हैं जीवन की घड़ियाँ,
यहाँ परिश्रम-रुद्ध साँस में ।

यहाँ न फैला तू वह अपना लाल गुलाल-विलास;
अरे, अरुणारे फागुन मास !

५

छाई जंजीरों की भन-भन;
डंडा बेड़ी की यह घन-घन;
गरे^१ का अर्राटा फेला;
यहाँ कहाँ पनघट की खन-खन ?

कैसे तुझको यहाँ मिलेगा होली का आभास,
अरे, हुरियारे फागुन मास !

६

यह निर्वन्ध भावना ही की,—
चपल तरङ्गों अपने जी की,—

१ गर्रा—बन्दी-गण बैल के सदृश जुतकर जिस यन्त्र से कुएँ से पानी खींचते हैं, उसे गर्रा कहते हैं । कारागार की भाषा में इस प्रकार जल खींचने वाली टोली को 'गर्राकमान' कहा जाता है ।

इन तालों जँगलों के भीतर—

घुँट-घुँट सतत हो गई फीकी;

अब तू क्यों मदमाता ताण्डव करता, रे, सायास ?

अरे, मतवाले फागुन मास !

ज़िला जेल

गाज़ीपुर

दिनांक २६ फरवरी १९३१

वायु से—

न बह, तू री, अटपटी बयार !
जर्जर मेरे वातायन हैं, टूटा मेरा द्वार ।
न बह, तू री, अटपटी बयार ।
?

आज साँझ के समय न कर री, तू ऐसा उत्पात,
छप्पर के तिनकों के प्रति यह कैसा अत्याचार ?
न बह, तू री, अटपटी बयार ।
२

मेरे तन के चिथड़ों से क्यों तुझको इतना बैर ?
मत झकझोर उन्हें, री चपली, बिखर जायँगे तार;
न बह, तू री, अटपटी बयार ।
३

सूखे पात उड़ाकर, लाकर, आँगन में मत डाल;
इस पतझड़ की दुसह वेदना का मत कर विस्तार;
न बह, तू री, अटपटी बयार ।
४

सर-सर हहर-हहर करती मत आ कुटिया के बीच ।

रो बावरी, जग उठेगा यह सोया मम संसार ।

न बह, री, तू अटपटी बयार ।

५

भ्रष्ट-लिपट मत मुझ दुखिया से, सुन बासन्ती, नैक,

मेरे शून्य अजिर में आकर कर मत हाहाकार;

न बह, री, तू अटपटी बयार ।

ज़िला जेल

गाज़ीपुर

दिनांक ८ फरवरी १९३१

}

दिग्-भ्रम

शाफ़िल, किस बीहड़ में भटका ? रे, शाफ़िल, किस बीहड़ में भटका ?
इस प्रदेश में फिर न हठीले, यहाँ बड़ा है खटका ।
शाफ़िल, किस बीहड़ में भटका ?

कितनी मंज़िल तै कर आया ? कितनी दूर ठिकाना ?
आँखें कहाँ छोड़ आया तू ? किस दुबिधा में अटका ?
शाफ़िल, किस बीहड़ में भटका ?

पगडंडी तू खोज रहा है अकुलाया, बौराना ;
महाकाल ने पदचिह्नों को विकट गले में गटका ।
शाफ़िल, किस बीहड़ में भटका ?

वियात्रान, सुनसान, कान दे; मान, मान जा, बेरी,
अभी लौट जा, बढ़ मत आगे,—है यह पथ संकट का ।
शाफ़िल, किस बीहड़ में भटका ?

सूखे ओठ, गला चिटका, मुख लटका, प्राण पियासे,
आँखें खोज रहीं जल, मिलता कहीं न पथ पनघट का ।
शाफ़िल, किस बीहड़ में भटका ?

कासि

ऊँचे झाड़, कँटीले झंखाड़ों ने वन-मग छाया,
किस संभ्रम ने लाकर तुझको इस अरण्य में पटका ?
शाफ़िल, किस बीहड़ में भटका ?

ज़िला जेल गाज़ीपुर }
दिनांक १२ दिसम्बर १९३० }

बहत्तर

इकतारा

मेरी वीणा में एक तार—गायक तू भी यह छबि निहार ।

१

एकाकी स्वर का मृदु निष्करण—
होता है स्वनित यहाँ प्रतिक्षण;
गाऊँ कैसे शङ्कराभरण ?
दरसाऊँ कैसे स्वर-लक्षण ?

है सात स्वरों का कठिन भार, मेरी वीणा में एक तार ।

२

मेरी तो बस है एक टेक,
धुन एक, एक लय, ताल एक;
मूर्च्छना-मुरज सब काल एक;
गाऊँ मैं कैसे स्वर अनेक ?

क्या जानूँ करना स्वर-सिंघार ? मेरी वीणा में एक तार ।

३

प्रिय के वातायन के नगीच,
सूनी रातों के ऐन बीच,—
लोचन से वीणा सींच-सींच—

कोमल खुंटी को रंच खींच—

करता हूँ अँगुली का प्रहार—उस जगह जहाँ है एक तार ।

४

भीनी - भीनी - सी स्वर - लहरी—

कुछ धीमी-सी, कुछ-कुछ ठहरी,—

कुछ अमृतमयी, कुछ-कुछ जहरी,

कुछ झिल-मिलती, कुछ-कुछ गहरी,—

बह आती, ज्यों नभ-गंगधार—मेरी वीणा में एक तार ।

ज़िला जेज

गाज़ीपुर

दिनांक १२-१२-१९३०

}

मनुहार

टुक रो लेने दो तनिक देर; क्यों छेड़ रहे हो बेर-बेर ?

१

छेड़ो न, रंच रो लेने दो,
मेरे मनकी हो लेने दो,
हिचकियाँ उठें, रोको न इन्हें,
जल से लोचन धो लेने दो;

यह तारतम्य मत दो बिखेर, टुक रो लेने दो तनिक देर ।

१

मैं रो लूँगा चुपके-चुपके,
दग धो लूँगा चुपके-चुपके,
कोई न कभी सुन पायेगा,
बैठा हूँ कोने में छुपके,

कुछ मत पूछो तुम घेर-घेर, टुक रो लेने दो तनिक देर ।

३

बहती हैं बूँदें गोल-गोल,
भीगे हैं ये दोनों कपोल,
संचित सुमनोरथ भाग चले, -
दग के वातायन खोल-खोल,

रोको न, करो मत इन्हें ज़ेर, टुक रो लेने दो तनिक देर।

४

क्या बतलाऊँ क्या होता है ?
पागल दुखिया क्यों रोता है ?
यह भी विडम्बना है, सजनी,
जग हँसता, जब वह रोता है;
है इस दुनियाँ का यही फेर, टुक रो लेने दो तनिक देर।

५

मेरी वेदना सहेली है,
बचपन से वह सँग खेली है;
जल-कण से बूझ रहा हूँ मैं—
यह जीवन जोकि पहेली है;
टुक सुलझाने दो, सुनो टेर,—क्यों छेड़ रहे हो बेर-बेर ?

६

धाराएँ उमड़ी आती हैं,
छिन भर में फिर बह जाती हैं,
अभिलाषाओं के पुञ्ज, सखी,—
ये बरबस आन लुटाती हैं;
लुटने दो इनको ढेर-ढेर, टुक रो लेने दो तनिक देर।

७

कँकरीले नयन करकते हैं,
भीगे हिय-हार सरकते हैं;
चिर दुख के द्रवीभूत क्षण ये—
मोती - से टुकलक ढरकते हैं;

कासि

मत देखो यूँ आँखें तरेर, टुक रो लेने दो तनिक देर ।

८

बहती है याँ अखण्ड धारा,
सिंचता है सुरति-क्षेत्र प्यारा;
दो धाराओं का एक स्रोत,—
पथ किन्तु बना न्यारा-न्यारा;

दाएँ-बाएँ का हेर-फेर, टुक रो लेने दो तनिक देर ।

९



कैसे देखूँ जग की भाँकी ?
लीलामय की लीला बाँकी ?
आँखों के जल में तैर रही—
छवि निटुर तुम्हारी प्रतिमा की;

लोचन-कण से क्यों तुम्हें बैर ? टुक रो लेने दो तनिक देर ।

१०

यौवन यों बीता जाता है,
हिय पल-पल में अकुलाता है,
मुझको रह-रह के इधर-उधर—
उन्मत्त भाव भटकाता है;

टुक रो लेने दो तनिक देर, क्यों छेड़ रहे हो बेर-बेर ?

११

मार्ग-च्युत हूँ, हूँ लक्ष्य हीन,
तन छीन, बना हूँ मन मलीन,
मतिहीन, लीन मादकता में
मारा फिरता हूँ मैं नवीन;

पथ पर तुम लाओ मुझे घेर, टुक रो लेने दो तनिक देर ।

१२

आदर्श-सुमरनी के मनके,—
स्मृति-साधन ये जीवन धन के,—
बिखरे हैं एक-एक कर के,
हैं भग्नतार इस जीवन के;

टूटा है माला का सुमेर, टुक रो लेने दो तनिक देर ।

१३

होली-सी जल उठती क्षण में,
मँडराता धुआँ कभी मन में,
फिर कभी-कभी लगतीं झड़ियाँ,
लुटती निधियाँ जल कण-कण में;

आँधी पानी का यही फेर, टुक रो लेने दो तनिक देर ।

१४

सुइयाँ-सी चुभ-चुभ जाती हैं,
यह हूक-कूक उठ आती है,
आँखों के कुहरे में छुपके—
वेदना, विषाद लुटाती है,

टुक रो लेने दो तनिक देर, क्यों छेड़ रहे हो बेर-बेर ?

१५

जीवन-पथ टेढ़ा-मेढ़ा है,
सजनी, यह एक बखेड़ा है,
यह मुसाफिरी का दीवाना—
यात्री भी ऐंड़ा-बेंड़ा है;

कासि

लो, इधर उधर पड़ रहे पैर, टुक रो लेने दो तनिक देर ।

१६

कुछ आए स्मरण विषाद भरे,

कुछ गये उधर की ओर, अरे,

कुछ ढरक गये वत्तस्थल पे—

कुछ उन चरणों में जा बिखरे;

घिर आती बदली बेर-बेर, टुक रो लेने दो तनिक देर ।

ज़िला जेल

गाज़ीपुर

दिनांक २२ दिसम्बर १९३०

}

भिक्षा

भर दो, प्रिय, भर दो अन्तरतर,
विश्व-वेदना के कल जल से आप्लावित कर दो अभ्यन्तर;
भर दो, प्रिय, भर दो अन्तरतर ।

१

छलका दो मेरी वाणी में अचर-सचर की विगलित करुणा;
समवेदना-भावना से तुम कम्पित कर दो यह हिय थर-थर;
भर दो, प्रिय, भर दो अन्तरतर ।

२

नभ-जल-थल में अनिल-अनल में करुण मोहिनी छबि दिखला दो,
पुलक-पुलक बह आने दो, प्रिय, मेरे नयनों का लघु निर्भर;
भर दो, प्रिय, भर दो अन्तरतर ।

३

इठलाते कुसुमों का मादक परिमल मन-नभ में फैला है;
अपनी निर्गुण गन्ध-किरण से चिर निर्धूम करो मम अम्बर;
भर दो, प्रिय, भर दो अन्तरतर ।

४

मेरी मुग्धा व्यथा परिधि गत हुई—उसे निःसीम बना दो;
मुक्त करो, प्रिय, मुक्त करो मम करुणा-वीणा के ये सुस्वर;
भर दो, प्रिय, भर दो अन्तर तर।

प्रताप प्रेस }
दिनांक २४-११-३१ }

तुम सत्-चित्-अवतार, रे

हमरे बलम कौं कोउ न जगइयो, कोउ जनि गाइयो मलार, रे,
कँगनन की खन-खन जनि करियौ, ना पायल भनकार, रे।

?

हम अनगिनत बलैयाँ लै कैं आई हैं पौढ़ाय, रे;
तनक खनक सौं सजन जगै हैं, हैं सुकुमार सुभाय, रे;
सोए हैं पिय गहन तिमिर की कारी चादर ओढ़, रे;
रंगमहल के दीप बुझे हैं; बलम रहे हैं पौढ़, रे;
कोउ न फँकियौ इतै हँसी की मृदु किरणों द्वै-चार, रे;
हमरे पिया को कोउ न जगइयौ; कोउ जनि गाइयो मलार, रे।

२

चल जागृति, तू दुबकि बैठिजा जहाँ द्रुमन की भीर, रे;
अरी, खेल के ये क्षण नाँहीं, छायौ तिमिर गँभीर, रे;
कुंजन-कुंजन, रौंस-रौंस पै अब तू नैकु न डोल, रे;
मेरे साजन के ये मीलित लोचन-पुट जनि खोल, रे;
हमरे रंगमहल में छाई है विश्रान्ति अपार, रे;
हमरे बलम कौं कोउ न जगइयौ, जनि कोउ गाइयो मलार, रे।

३

राग भरी कारी कोयलिया, तू क्यों कूकी, आय, रे?

कैसे-कैसे तोहिं मूक करें हम ? याकौ कौन उपाय, रे ?
 तू जागृति की दूती बनि के आई है उद्यान, रे;
 अरी कलमुँही अभी निशा है, अबहिं न भयो बिहान, रे;
 कच्ची नींद, अबहिं पौढ़े हैं हमरे प्राणाधार, रे;
 तू क्यों उन्हें जगावन आई ? तू क्यों उठी पुकार, रे ?

४

हम चाहत हैं नीरवता; पै, प्रकृति बड़ी है ढीठ, रे;
 कोयल और पपीहा के मिस पठवत रहत बसीठ, रे;
 आज बदी है होड़ प्रकृति ने, हमरे सँग, करि डाह, रे !
 पै, हम जीतेगी निहचें हीं, पिय के हाथ निवाह, रे !!
 तुम मति जगियौ, वालम जोगी, सोवहु पाँव पसार, रे;
 गणिका प्रकृति कहा करि लैगी ? तुम सत्-चित्-अवतार, रे !!!

केन्द्रीय कारागार, बरेली }
 दिनांक १९ दिसम्बर १९४३ }

मैं तो सजन, आ ही रही थी

क्यों बजाई बाँसुरी ? मैं तो, सजन, आ ही रही थी;
अयुत जन्मों की तृषा भर नयन में ला ही रही थी।

?

क्या बताऊँ कब सुने थे तब सुरति-आह्वान के स्वन ?
युग अनेकों हो चुके हैं जब सुना था वह निमन्त्रण !
किन्तु भँकृत हैं अभी तक उन स्वरो से प्राण, तन, मन;
नवल स्वर-शर क्यों ? पुरानी कसक अस्थायी नहीं थी !!
सजन, मैं आ ही रही थी।

२

क्या कहूँ है पन्थ कैसा, क्या दशा है चरण-तल की ?
क्या कहानी मैं सुनाऊँ आज निज यात्रा विकल की ?
स्वेद झलका भाल पर, पद तले शोणित-धार झलकी;
किन्तु मैं तब निटुरता पर, सतत मुसका ही रही थी;
सजन, मैं आ ही रही थी।

३

क्या कहूँ, कब श्याम घन बन तुम धिरोगे मम गगन में ?
क्या बताऊँ, मधु पवन बन कब लगोगे तप्त तन में ?
कुछ कहो तो, शरद-शशि बन कब खिलोगे शून्य मन में ?

क्यों बजाई वेणु ? मैं ये प्रश्न सुलभा ही रही थी;
सजन, मैं आ ही रही थी ।

४

मत बजाओ वेणु, यों दिक्-काल-पट-आवरण में दुर,
सुन तुम्हारे मुरलिका-स्वर सिहरते हैं प्राण आतुर;
मुरझ जाता है, सजन, यों हृदय का निष्काम अंकुर;
स्वर-प्रणोदन क्यों ? जब कि मैं मार्ग पर जा ही रही थी;
सजन, मैं आ ही रही थी ।

५

उतर आए भूमि पर सब भाव मेरे गगन-चारी,
आज थल-चर हो गए हैं मम मनोरथ नभ-विहारी;
रज-करणों में ही तुम्हें नित खोजती हूँ मैं विचारी;
सेन्द्रिया मैं, अगुणता से नित्य उकता ही रही थी;
सजन, मैं आ ही रही थी ।

६

याद है : मैंने तुम्हारे हैं कभी पद-गद्ग चूमे;
तव कमल-मुख पर कभी हैं मत्त मम दृग-भृङ्ग भूमे;
पूर्ण अंगीकार में था लुप्त द्विविधा - रूप—तू - मैं !
विलग होकर भी मिलन के गीत मैं गा ही रही थी;
सजन, मैं आ ही रही थी ।

केन्द्रीय कारागार, बरेली
दिनांक ४ अगस्त १९४४
रत्ना-बन्धन पूरिमा

}

खोलो ये बन्द द्वार

खोलो तुम आकर अब ये मेरे बन्द द्वार,
मेरे घर छाया है गहन, सघन अन्धकार;
हैं मेरे बन्द द्वार ।

१

बन्द पड़े हैं मेरे सब गवाक्ष वातायन,
कहो किधर से आवें घनतम-हर ज्योतिष्करण ?
ऊब उठा हूँ अब मैं लख-लख यह तिमिर सघन,
आओ, आघात करो, खुल जाँँ ये किंवार,
खोलो मम बन्द द्वार ।

२

यह स्वभाव मानव का : कर लेता बन्द द्वार;
यों ही वह लेता है निज शिर पर तिमिर-भार;
यों करता विवश उसे आत्म-सुरक्षण-विचार
आकर मेटो तो, प्रिय, मेरा यह हिय-विकार !
दूर करो अन्धकार ।

३

आज तुम्हें मानव को कुछ उन्नत करना है,
उसका यह अहंकार तुम्हें विनत करना है;

उसका अज्ञान मोह आज तुम्हें हरना है;
 अन्यथा न होगा यह मानव सच्चिदाकार।
 खोलो ये बन्द द्वार !

४

मेरे प्रिय, आ जाओ, दूर करो तम कराल,
 मेरे काली दह का नाथो यह तिमिर-व्याल !
 मेरी कालिन्दी का दूर करो मोह-काल;
 मेरा गृह चमका दो, सुन लो मेरी पुकार !
 हैं मेरे बन्द द्वार !

केन्द्रीय कारागार, बरेली }
 दिनांक २५ दिसम्बर १९४३ }

मेरे आँगन खंजन आए

मेरे आँगन खंजन आए,
चटुल, चपल, प्रति पल-पल चलते ये चंचल दृग-रंजन आए;
मेरे आँगन खंजन आए !

१

अति सुकुमार-सुघड़, अति आतुर, स्वेत, श्याम, अभिराम, मनोहर,
ये अति दूर देश के वासी, सतत प्रवासी, शरद गगन-चर;
संतत कम्पित, सतत चकित अति, सन्तत टोह निरत; फर फर-फर;
जन-गण-मन की चंचलता के ये चपलक' अभिव्यंजन आए;
मेरे आँगन खंजन आए !

२

आन्दोलित करते रहते हैं निमिष-निमिष में निज लघु लाङ्गुल;
तनु चरणों पर बैठे मानों भूला भूल रहे हैं डुल-डुल;
क्षण-क्षण, रज कण-कण में जीवन खोज रहे ये मंजुल वंजुल;^१
अलस भावना-गंजन करते ये पावस-दुख-भंजन आए;
मेरे आँगन खंजन आए !

१. अस्थिर

२. पक्षी का नाम

३

कौन सँदेसा लार हैं ये ? लाए किनकी स्मृति दीवानी ?
मेरे आँगन आए हैं क्या ये करने अपनी मनमानी ?
आज, किन्हीं नयनों की सुधि क्या कर देगी हिय पानी-पानी ?
इसीलिये क्या इस निर्जन में खंजन बन स्मृति-अंजन आए ?
मेरे आँगन खंजन आए !

४

देख खंजनों को क्यों प्रिय के लोचन की सुधि हिय में जागे ?
ये चंचल क्या टिक पाएँगे उनके उन नयनों के आगे ?
कहाँ सजन के नित गभीर दृग ! और कहाँ ये चपल अभागे !
चलित खंजनों ने पीतम के वे लोचन-गुण रंच न पाए !!!
मेरे आँगन खंजन आए !

५

मैं जानूँ हूँ मेरे प्रिय के नयनों में सपने सोते हैं ;
चिन्तन-भार-नमित पलकों में मन्वन्तर विलीन होते हैं ;
मेरे प्रियतम के दृग अपनी स्थिर गभीरता कब खोते है ?
हे खंजन, मैंने तो सन्तत अपने सजन निरंजन पाए !!
मेरे आँगन खंजन आए !

केन्द्रीय कारागार, बरेली, }
दिनांक २३ फरवरी १९४४ }

तुम मेरी लोल लहर

तुम मेरी निर्झरिणी, तुम मेरी लोल लहर,
तुम मेरे गहर भँवर, तुम मेरे कल-कल स्वर ।

१

तुम मेरी मृदु श्रुति, लय; तुम मेरे सजल गान,
तुम मेरी ताल तरल; तुम मेरी नवल तान;
तुम मेरी अंघ्रि वीण, तुम मेरे वीण-काण,
तुम हो मम वे स्वर जो गमके हैं ठहर-ठहर !
तुम मेरी लोल लहर !

२

तुम मेरी रस कविता, तुम मेरे स्नेह-छन्द,
तुम मन अव्यभिचारी भाव, सहज, चिर, अमन्द;
तुम मेरे अभिव्यंजन; तुम मम आनन्द-कन्द;
तुम मम शृङ्गार-करुण गहन शान्त-रस-सागर !
तुम मम कल्लोल लहर !

३

तुम मेरी ज्योतिकिरण; तुम मेरे नील गगन,
सजन, नयन-तारा तुम; तुम मेरे ध्यान मगन,

कासि

गगन-विहारी मेरे; तुम मेरी नेह-लगन,
तम मम दिनकर, निशिपति; तुम मम उडुराजि अजर !
तुम मम कल्लोल लहर !

४

तुम मेरी परिसीमा; तुम मम दिक्-काल-रूप,
तुम ही धर आए हो यह जग-जंजाल-रूप !
पर, तुम हो चिर अकाल, नित्य अदिक्, हे अनूप !
तम को कैसे बाँधे मेरा अस्तित्व-प्रहर ?
ओ मेरी लोल लहर !

५

सदा तुम्हीं तुम हो, प्रिय, इस जीवन की गति में,
जीवन ही क्यों ? तुम हो जड़ की भी संहति में,
चेतनमय उन्नति में, औ' जड़मय अवनति में,—
मेरे प्रिय, फैल रही तव आभा छहर-छहर !
तुम मेरी लोल लहर !

६

आया हूँ लेकर मैं यह शाश्वत टोह-भार !
हिय पर धर लाया हूँ यह अभाव-छोह-भार !!
कौन ? कहाँ ? क्यों ?—का है यह उहापोह-भार !!!
तुम बिन, हो रही, प्राण, दूभर अस्तित्व-डगर !
ओ मेरी ज्योति-लहर !

७

तुम मम जीवन-विकास; तुम मेरी चलित श्वास;
तुम मेरे रक्त-रास; तुम मम चेतन-विलास;

तुम मम संयोग-हास; तुम मेरे विरह-त्रास,
 तुम मेरे चिर प्रवास; तुम मेरी साध अमर ;
 ओ, मेरी लोल लहर !

८

तुम हो मानो अनंग; पर, तुम मम अंग-अंग,
 यद्यपि तुम नित असंग; पर, तुम मम संग-संग,
 तुम मम कल्पना-चंग, तुम मेरे राग-रंग,
 तुम मेरी हिय-उमंग; मन-तरंग तुम, प्रियवर,
 तुम मेरी लोल लहर !

९

गुँथे हुए हो तुम मम पंच-तत्त्व-कण-कण में,
 बसे हुए हो तुम इस मेरे आकुल मन में;
 तुम हृदय-स्पन्दन में; तुम मेरे लोचन में,
 जीवन के क्षण-क्षण में तुम फैले निखर-निखर,
 ओ मम कल्लोल लहर !

१०

तव पट से बद्ध हुई मेरी यह प्राण-डोर,
 तव मुख-शशि पर अटके मेरे लोचन चकोर,
 तव घन वेणी लख-लख, नाच रहा चित्त-मोर,
 अंगीकृत करने का आया है अब अवसर,
 ओ, मेरी लोल लहर !

केन्द्रीय कारागार, बरेली, }
 दिनांक ६ फरवरी १९४४ }

प्रिय मम मन आज श्रान्त

श्रान्त नयन, श्रवण श्रान्त, श्रान्त वचन, चरण श्रान्त,
आज श्रान्त मम मन, प्रिय, इन्द्रिय-उपकरण श्रान्त ।

१

यह घूर्णित गति प्रवाह, यह चकित काल-कलन,—
यह चिर मण्डलाकार सन्तत नक्षत्र-चलन,—
पेख-पेख हूँ अवाक्, आकुल मम प्राण, ललन,
मैं न कान्त-दर्शी; मैं क्षीण शक्ति, क्लान्त, आन्त;
प्रिय मम मन आज श्रान्त ।

२

शिर पर मन्वन्तर का वर्तुल गति-भार लिये,—
जन्मों की हार लिये, स्मृति का अम्बार लिये,—
मेरे प्रिय, आया हूँ मैं प्रपंच-द्वार लिये !
इतना दिक्-काल-क्रमण कर आया हूँ नितान्त;
प्रिय, मम मन आज श्रान्त ।

३

कैसे मैं समझूँ इस जीवन से भिन्न मरण ?
पग-पग पर मरता हूँ मैं अति निर्विण्ण चरण !

तव मुख स्मयमान^१ बिना, लगन खिन्न-खिन्न स्मरणा;
चिन्ता-अञ्जन-गुण से दृग-खञ्जन बद्ध, कान्त;
यह मम मन आज श्रान्त ।

४

तव अलखित राज-भवन; परम अगम सिंह-द्वार,
जिसमें दिक्-काल-रूप दो कपाट सुखवि-सार;
इनको तुम बन्द किये बैठे हो, निर्विकार;
खोलो निज सौध समुद, हुआ अमित युग-युगान्त;
प्रिय, मम मन आज श्रान्त ।

५

प्रिय, तुमको पाने की उमड़ी हिय बीच लहर,
कहाँ-कहाँ दूँढ फिरा, बीत गए अयुत प्रहर,
जब देखा तभी मिले आवृत दिक्-काल-अरर^२
टेर हुई निष्फल मम, कण्ठ हुआ भग्न, क्लान्त;
प्रिय, मम मन आज श्रान्त ।

६

मंगलमय, खोलो तो निज मन्दिर के कपाट,
द्वार-देहली पर है नत मम चिन्तित ललाट;
उभरा है उस पर मम जीवन-इतिहास-ठाट,—
वह पुराण, जिससे है अंकित मम भाल-प्रान्त !
प्रिय, मम मन आज श्रान्त ।

१. सस्मित, मुसकान से खिला हुआ ।

२. किवाड़े—दिक्-काल-अरर = दिक् और काल रूपी दो किवाड़े ।

७

खोलो निज बद्ध द्वार, आओ, मुसकाते-से,
 नयनों में सिहर उठो मधु रस बरसाते-से,
 मम श्रवणों में गूँजो गुन-गुन-गुन गाते-से;
 हो जाऊँ मैं अनन्त, जो हूँ गुण-बद्ध, सान्त,
 प्रिय, मम मन आज श्रान्त ।

८

यह शाश्वत टोह-भार, यह सन्तत लगन लिये,—
 खोज रहा हूँ तुमको मैं उमङ्ग मगन लिये;
 गहन असन्तोष बने बैठे हो, सजन, हिये,
 आजाओ सम्मुख अब, हो आकुल प्राण शान्त,
 प्रिय, मम मन आज श्रान्त ।

जिला जेल, उन्नाव, }
 दिनांक ३० जनवरी १९४३ }

नैशयाम कल्प-मान

निशि का अति क्षुद्र याम, आज हुआ कल्प-मान,
अस्थिर, चल, चपल निमिष आज हुआ युग-समान,
नैशयाम, कल्प-मान ।

?

अस्थिर में होता है जब शाश्वत-समावेश,—
सन्मय हो जाते हैं जब अनित्य काल, देश,—
तब होते हैं विलुप्त अचिर चलन-कलन-क्लेश,
सुन्दर, शिव, सत् अकाल रहता है एक शेष;
पाता है परिवर्तन तब चिरता का प्रमाण,
चपल निमिष युग समान ।

२

निशि के चंचल क्षण को तुम देते स्थिर स्वरूप,
छिटकाते स्मित किरणों, हरते घन तम कुरूप,
भरे हुए पूर्णार्पण निज नयनों में, अनूप,
आए साकार बने, तुम मेरे चिर अरूप
उस क्षण अंकित होता क्यों न अमरता-विधान ?
नैशयाम, कल्प-मान ।

३

जब आएँ देह धरे सपने मम मनसि जात,
 तब, वह निशि क्यों न बने मेरी सौभाग्य-रात ?
 तब पद-रति अर्पित मम ऋङ्गीकृत शिथिल गात;
 निशि का तम-तौम हुआ मम नव जीवन-प्रभात !
 प्रिय, त्वम्मय मेरा मन, त्वम्मय मम विजित प्राण,
 ओ, मेरे भासमान !

४

एक निमिष-सम्पुट में भरकर आनन्द-प्रहर,
 नयनों से कौतुक कर, मुसकाए तुम, प्रियवर !
 मृगमय यह काल-खण्ड, जिसको चल क्षण कहकर,—
 हँसते हैं जग-जन-गण, वही हुआ अजर, अमर !
 खूब दिया तुमने इस क्षर को अमरत्व-दान,
 नैशयाम कल्प-मान ।

५

श्रवणों में, नयनों में, प्राण-व्यजन में, मन में,—
 अंकित है अमर छाप रोम-रोम, कण-कण में;
 गूँजा अनहद निनाद तब कंकण-भ्रन-भ्रन में,
 व्योम-गान-तान उठी, मेरे प्रिय, तब स्वन में,
 आए दिक्-काल तुम्हें वन्दन करने, सुजान;
 ओ मेरे रुचिर प्राण !

श्री गणेश कुटोर
 कानपुर
 दिनांक ३०-८-४२

}

कमला नेहरू की स्मृति में

देवि, इतने ही दिनों का क्या यहाँ आवास था यह ?
क्या त्वरा थी ? लो, अभी तो शेष कुछ मधुमास था यह ।

१

तोड़ कर उस शृङ्खला को जो पड़ी थी मृदुल पग में,—
राजहंसिनि, उड़ चलीं इतनी सुबह अज्ञेय मग में ?
हो गये सम्पूर्ण क्या तब काज सब इस अनित जग में ?
चिर महा अभिनिष्क्रमण का कौन सा उल्लास था वह ?
देवि, इतने ही दिनों का क्या यहाँ आवास था यह ?

२

॥ आत्म-आहुति के ज्वलित ये खेल तुमने खूब खेले,
हन्त ! शुचि आदर्श के हित कौन दुख तुमने न भेले ?
लो, तुम्हारे स्वप्नद्रष्टा प्राणप्रिय अब हैं अकेले,
सुमुखि, इतने ही दिनों का क्या तुम्हें श्रवकाश था यह ?
देवि, इतने ही दिनों का क्या यहाँ आवास था यह ?

३

देवि, क्या उस पार गूँजी कान्ह की मुरली सलौनी ?
या कि क्रीड़ैत्सुक्य मिस खेली जगत से 'दृग मिचौनी' ?

कासि

आज अनहोनी हुई ऐसी, कभी जो थी न होनी,
और कुछ दिन तो रहोगी तुम, हमें विश्वास था यह ;
देवि, इतने ही दिनों का क्या यहाँ आवास था यह ?

४

कौन थीं तुम एक कोमल कल्पना-सी, निटुर जग में ?
कौन थीं तुम सुमन-पँखुरी-सी, विषम इस नियति-मग में ?
कौन थीं तुम, भक्ति-सी, नित नेह के हिय चिर विलग में ?
कौन थीं ? किस देश की थीं ? तव विचित्र निवास था यह ?
देवि, इतने ही दिनों का क्या यहाँ आवास था यह ?

५

निराशा-सिकता-कुपथ में अश्म-रेखा-सी सुअंकित,
वायु-भ्रमण में धवल-से हिम-शिखर-सी तुम अशंकित;
निपट अँधियारे गगन में ज्योतिकणिका-सी अकम्पित,—
आज प्राणायाम का क्या आखिरी निःश्वास था यह ?
देवि, इतने ही दिनों का क्या यहाँ आवास था यह ?

उड़ चला

उड़ चला इस सान्ध्य नभ में,
मन-विहग तज निज बसेरा !
क्यों चला ? किसि दिशि चला ?
किसने उसे यों आज टेरा ?

१

क्यों हुए सहसा स्फुरित अति
शिथिल संश्लथ पंख उसके ?
क्या हुए हैं उदित नभ में,
चन्द्रमा अकलंक उसके ?

विकल आतुर-सा उड़ा है,
मन विहंगम आज मेरा !
उड़ चला है सान्ध्य नभ में
मन-विहग तज निज बसेरा ।

२

शून्य का आतुर निमन्त्रण,
आज उसको मिल गया है ;
क्षितिज की विस्तीर्णता का,
पवन-अञ्जल हिल गया है ;

कासि

प्राण-पक्षी ने गगन में,
ललक कौतूहल बिखेरा।
उड़ चला इस सान्ध्य नभ में,
मन-विहग तज निज बसेरा।

३

स्वनित उड्डीयन-ध्वनित-गति—
जनित अनहद नाद से यह—
दिग्दिगन्ताकाश वक्षस्थल,
रहा है गूँज अहरह।
ऊर्ध्व गति ने ध्यान मग्ना
गीत-यति को आन घेरा।
उड़ चला इस सान्ध्य नभ में
मन-विहग तज निज बसेरा।

हम तो ओस-बिन्दु-सम ढरके

ओस-बिन्दु-सम ढरके, हम तो ओस-बिन्दु-सम ढरके,
आए इस जड़ता में चेतन तरल रूप हम धरके;
हम तो ओस-बिन्दु-सम ढरके।

१

ना जाने किसने मनमानी कर हमको बरसाया ?
क्या जानें क्यों हमको इस भव-मरु-थल में सरसाया ?
किसने यों जड़ता-बन्धन में बाँध हमें तरसाया ?
कौन खिलाड़ी हमको सीमा-बन्धन दे हरषाया ?
था किसका आदेश कि उतरे हम नभ से भर-भर के ?
हम तो ओस-बिन्दु-सम ढरके।

२

आज वाष्प बन उड़ जाने की साध हिये उठ आई,
मन-पंछी ने पंख तौलने की रट आज लगाई;

कासि

क्या इस अनाहूत ने आमन्त्रण की ध्वनि सुन पाई ?
अथवा आज प्रयाण-काल की मव-शंख-ध्वनि छाई ?
लगता है, मानों जागे हैं स्मरण आज अम्बर के;
हम तो आस-बिन्दु-सम ढरके ।

श्री गणेश कुटीर,
प्रताप, कानपुर
दिनाङ्क २ जुलाई १९४२

पाती

मैं क्या लिखूँ तुम्हें पाती, प्रिय, अब क्या तूँ मैं शब्द-सहारा ?
जब हिय में तुम बसे हुए हो, तब अभिव्यंजन कौन विचारा ?

१

रोम-रोम में, श्वास-श्वास में, रक्त-कणों में, अन्तर-तर में,—
मेरी ज्ञान-ध्यान-पूजा में, मेरे इस मानस-अम्बर में,—
जब तुम रमे हुए हो मेरी हिय-उमंग की लहर-लहर में,
तब अक्षरों और शब्दों से कौन भेद बतलाऊँ सारा ?
मैं क्या लिखूँ तुम्हें पाती, प्रिय, अब क्या तूँ मैं शब्द-सहारा ?

२

साँझ हुई, मानों तव कृपणा, घन केसावलियाँ लहराईं;
कमल मुँदे, मानों मद भीनी तव एंणी^१-अँखियाँ अलसाईं;
आई ऊषा, मानों तव मृदु मन्द-मन्द स्मिति-किरणों आईं;
यों त्वम्-मय है मेरा अग-जग, यों त्वम्-मय ममं जीवन-धारा !
मैं क्या लिखूँ तुम्हें पाती, प्रिय, अब क्या तूँ मैं शब्द-सहारा ?

३

पर, मेरी क्या जीवन-धारा ? मैं तो एक बिन्दु हूँ केवल;
ऐसा बिन्दु, कि अब धारा हूँ, केवल तव अनुकम्पा के बल;

कासि

दी है मुझे तुम्हीं ने तो यह कल-कल-कल स्वर-लहरी अविरल;
अब तो करो एक मेरा यह औं अपना वह कूल-किनारा;
मैं क्या लिखूँ तुम्हें पाती, प्रिय, अब क्या लूँ मैं शब्द-सहारा ?

४

मुझे नहीं सायुज्य चाहिए; मैं तो हूँ सामीप्य-भिखारी,
तुम अपने हिय के मधु-रस से, बस, भर दो मेरी लघु भारी;
बोलो, मम मन-गगन-विहारी, कब आएगी मेरी चारी ?
तुम ठहरे युग-युग के विजयी, मैं तो हूँ युग-युग का हारा !
मैं क्या लिखूँ तुम्हें पाती, प्रिय, अब क्या लूँ मैं शब्द-सहारा ?

केन्द्रीय कारागार, बरेली }
दिनांक ७ दिसम्बर १९४३ }

मरुथल का मृग

मैं तो हूँ मरुथल का मृग, प्रिय, हूँ ना जाने कितना प्यासा !
मैंने अपने जीवन-वन में, बोलो कब जाना चौमासा ?
मैं तो हूँ मरुथल का मृग, प्रिय, हूँ ना जाने कितना प्यासा !

१

झिलमिल तरल तरंगित-जल-छल झलकर रहा है दिशि-दिशि सारा,
ज्यों-ज्यों उस दिशि धाया त्यों-त्यों दूर हटा जल-कूल-किनारा,
निज मरीचिका के भ्रम में मैं दौड़ रहा हूँ मारा-मारा;
अपने लिए न जाने क्या हूँ ? पर हूँ जग के लिए तमासा !
मैं तो हूँ मरुथल का मृग, प्रिय, हूँ ना जाने कितना प्यासा !

२

यों ही दौड़-दौड़कर तोड़े कितनी बार प्राण ये अपने !
ना जाने, कितने युग से मैं देख रहा हूँ वारिद-सपने !!
किन्तु निहारी नित मरीचिका मम मृग-नयनों की लप-भ्रम ने !!!
पर्यारहित कब हुआ, कहो तो, मेरे वन का अर्क जवासा ?
मैं तो हूँ मरुथल का मृग, प्रिय, हूँ ना जाने कितना प्यासा !

३

दौड़ रहा हूँ मरुथल में मैं झिझका-सा, अटका-भटका-सा,
यह जीवन भी क्या जाएगा जल बिन ? है अब यह खटका-सा;

एक सौ छः

कासि

देखो तो, प्रिय, आ पहुँचा है यह क्षण जीवन-संकट का-सा;
नद बन बहो ! कि घन बन बरसो !! अब तो मेटो प्राण-पिपासा !!!
मैं तो हूँ मरुथल का मृग, प्रिय, हूँ ना जाने कितना प्यासा !

४

मेरी नीर-भरी बदली, तुम, हो क्यों इतनी दूर गगन में ?
तड़प रहा है यह आकुल हिय, तव सनेह-घन-वारि-लगन में !
मेरी रसभीनी श्यामा, तुम, बरसो मम मन-वन-आँगन में !
सूखा कण्ठ, ओठ पर पपड़ी, अन्तर-न्तर है पका-पका-सा ;
मैं तो हूँ मरुथल का मृग, प्रिय, हूँ ना जाने कितना प्यासा !

केन्द्रीय कारागार, बरेली }
दिनांक ६ दिसम्बर १९४३ }

पुलकित मम रोम-रोम

पुलकित मम रोम-रोम; मधुर कणनमय मम तन;
कम्पित मम तार-तार गूँज रहे हैं क्षण-क्षण ।

१

मन-अम्बर में उमड़ी स्वनित गान-गगन-गंग;
है उच्छल स्वर-तरंग; सिंचित है अंग-अंग;
मम सेन्द्रियता अनंग; उन्मन मम हिय-उमंग;
सजन-चरण-अरुण रंग-रंजित जीवन-आँगन;
पुलकित मम रोम-रोम; मधुर कणनमय मम तन !

२

मम आकुल नयनों की तुम चिर भौँकी, प्रियतम;
तुम मम मनुहारों की हो छवि बाँकी, प्रियतम;
तुम हो मंजुल प्रतिमा, कवि-उपमा की, प्रियतम;
तव किंकिणि-अनुगामी हैं मेरे गायन-स्वन !
पुलकित मम रोम-रोम; मधुर कणनमय मम तन !

३

मृदुल ज्योति-किरण सदृश, भेद-स्वप्न-अन्धकार,—
भले पधारे हँसते, ओ मम जीवनाधार;

कासि

धन्य हुआ मेरा वह निद्रा-आलस-विकार;
धन्य हुए तुम्हें निरख मन मीलित युगल नयन !!
पुलकित मम रोम-रोम, मधुर कण्ठनमय मम तन !

४

मुझ चिर याचक को यों आ औचक दिया दान;
मैं निद्रित, त्वरित बना चिर जागृत के समान;
त्वम्-मय हो गए, सजन, ये मेरे विकल प्राण;
अब तक भी अधरों पर हैं वे तव मधु-रस-कण;
पुलकित मम रोम-रोम, मधुर कण्ठनमय मम तन !

केन्द्रीय कारागार, बरेली, }
दिनांक ३ जुलाई १९४४ }

एक सौ नौ

मेरे मधुमय स्वप्न रँगिले

बन-बन कर मिट गए अनेकों मेरे मधुमय स्वप्न रँगिले,
भर-भर कर फिर-फिर सूखे हैं मेरे लोचन गीले-गीले ।

१

मेरा क्या कौशल ? क्या मेरी चंचल तूली ? क्या मेरे रँग ?
क्या मेरी कल्पना हंसिनी ? मेरी क्या रस-रास-रति-उमँग ?
मैं कब का रँग-रूप चितेरा ? मैं कब विचर सका खग-कुल-सँग ?
मम स्वप्नों के चित्र स्वयं ही बने, स्वयं ही मिटे हठीले ;
भर-भर कर फिर-फिर सूखे हैं ये मेरे रँग-पात्र रँगिले ।

२

मेरे स्वप्न विलीन हुए हैं; किन्तु, शेष है परछाँई-सी,
मिटने को तो मिटे, किन्तु वे छोड़ गए हैं इक भाँई-सी;
उस झिल-मिल-सी स्मृति-रेखा से हैं ये आँखें अकुलाई-सी;
उसी रेख से बन उठते हैं फिर-फिर नवल चित्र चमकीले;
बन-बन कर मिट गए अनेकों मेरे सपने गीले-गीले ।

३

कलाकार कब का मैं, प्रियतम, कब मैंने तूलिका चलाई ?
मैंने कब यत्नतः कला के मन्दिर में वक्तिका जलाई ?
यों ही कभी काँप उठी है मेरी अँगुली और कलाई;

कासि

यों ही कभी हुए हैं कुछ-कुछ रसमय कुछ पाहन अरसीले;
बन-बन कर मिट गए अनेकों मेरे मधुमय स्वप्न रँगिले ।

४

मैंने कब सजीवता फूँकी जग के कठिन शैल-पाहन में ?
मैं कर पाया प्राण-स्फुरण कब अपने अभिव्यंजन-वाहन में ?
मुझे कब मिले सुन्दर मुक्ता भावार्णव के अवगाहन में ?
यदा कदा हैं मिले मुझे तो तुम जैसे कुछ अतिथि लजीले !
यों ही बन-बन कर बिगड़े हैं मेरे मधुमय स्वप्न रँगिले ।

गणेश बुटीर, कानपुर
दिनांक ३ मई १९४८

}

दान का प्रतिदान क्या, प्रिय ?

दान का प्रतिदान क्या, प्रिय ?
स्वयं को जब दे चुका, तब, प्रति गृहण का भान क्या प्रिय ?
दान का प्रतिदान क्या, प्रिय ?
१

नेह के इस हाट में मैंने न जाना भाव क्या है ?
भाव-तावों में पड़े जो, वह सुरति का चाव क्या है ?
दाव पर जब प्राण हैं, तब शेष भी कुछ दाव क्या है ?
जबकि दे डाला सभी कुछ, प्राप्ति का फिर ध्यान क्या, प्रिय ?
दान का प्रतिदान क्या, प्रिय ?

२

मैं न माँगूँगा कि मुझको, निटुर, तुम निज नेह दे दो,
मैं न माँगूँगा कि मम मरु-प्राण को कुछ मेह दे दो;
मैं सतत अनिकेत क्यों माँगूँ कि तुम इक गेह दे दो ?
तब उपेक्षा के गरल का कर न लूँगा पान क्या प्रिय ?
दान का प्रतिदान क्या, प्रिय ?

३

तुम न मेरे हो सको, तब भी मुझे क्या शोच, प्रियतम ?
स्फटिक-हीरक में, कहो, कब आ सका है लोच, प्रियतम ?

एक सौ बारह

कासि

तुम निभाओ निज निटुरता नित्य निःसंकोच, प्रियतम,
पर, निभाऊँ मैं न अपनी नित समर्पण-आन क्या, प्रिय ?
दान का प्रतिदान क्या, प्रिय ?

४

ये लखो, आकाश में चमके नखत अनगिनत, साजन,
यह लखो, मम नयन में चमकी लगन अति विनत, साजन,
और, सिञ्जन कर उठीं तव गमन-उत्सुक-चरण-पाँजन !
तुम न रुककर सुन सकोगे गमन के कुछ गान क्या, प्रिय ?
दान का प्रतिदान क्या, प्रिय ?

श्री गणेश कुटीर,
कानपुर
दिनांक ४-२-४८

}

एक सौ तेरह

प्राणों के पाहुन

प्राणों के पाहुन आए औ' चले गए इक क्षण में,
हम उनकी परछाँई ही से छले गए इक क्षण में ।

१

कुछ गीला सा, कुछ सीला-सा, अतिथि-भवन जर्जर-सा,
आँगन में पतझड़ के सूखे पत्तों का मर्मर-सा,
अतिथेय के रुद्ध कण्ठ में स्वागत का धर्षर-सा,
यह स्थिति लखकर अकुलाहट हो क्यों न अतिथि के मन में?
प्राणों के पाहुन आए औ' लौट चले इक क्षण में ।

२

शून्य अतिथिशाला यह हमने रच-पच क्यों न बनाई ?
जग को अपनी शिल्प-चातुरी हमने क्यों न जनाई ?
उनके चरणागमन स्मरण में हमने उमर गँवाई;
अर्घ्य दान कर कीच मचा दी हमने अतिथि-सदन में,
प्राणों के पाहुन आए औ' लौट पड़े इक क्षण में ।

३

वे यदि रंच पूछते : क्यों है अतिथि-कक्ष यह सीला ।
वे यदि तनिक पूछते : क्यों है स्फुरित वक्ष यह गीला ।
तो हो जाता ज्ञात उन्हें : है यह उनकी ही लीला ;

कासि

है पंकिलता आज हमारी माटी के कण-कण में,
प्राणों के पाहुन आए औ' लोट चले इक क्षण में ।

४

अतिथि निहारें आज हमारी रीती पतझड़-बेला,
आज दृगों में निपट दुर्दिनों का है जमघट-मेला,
झड़ी और पतझड़ से ताड़ित जीवन निपट अकेला;
हम खोए से खड़े हुए हैं एकाकी आँगन में,
प्राणों के पाहुन आए औ' चले गए इक क्षण में ।

गणेश कुटीर, कानपुर
दिनांक ६ मई १९४८

}

गान-निरत मम मन-खग

किर-किर-किर, चिँवँ-चिँवँ-चिँवँ बोल रहे शैल-विहग,
ध्वनि-नन्दित अन्तरतर, गान-निरत मम मन-खग ।

१

बाल-रश्मि-स्नात, मुदित, निखरी पर्वत-रानी,
उमँग उठी मन्सूरी नवल नेह रस-सानी,
पवनान्दोलित शत-शत शाखाएं अरुभानी,
नृत्य-निरत तरु-पल्लव, नाद-मगन सब अग-जग;
ध्वनि-नन्दित वृन्त-वृन्त, गान-निरत मम मन-खग ।

२

सघन हरित पल्लवयुत अयुत डाल-भुज वाली,—
नाच रही यह गति-रत गिरि-रानी मतवाली;
डोल उठीं ये बाहें बरबस-सी दे ताली
आली री, यह छवि लख आए मन क्यों न उमँग ?
किर-किर-किर, चिँवँ-चिँवँ-चिँवँ बोल रहे शैल-विहग ।

३

देखो, यह ध्वनि आई, सीटी-सी, कानों में,—
किसी अभागे खग की । क्या उसके प्राणों में—
तड़पन है ? उलझन है क्या उसके गानों में ?

एक सौ सोलह

कासि

खगी-विरह बन आया क्या उसका काल-उर ?
क्यों यों अकुलाया-सा बोल उठा यह नग-खग ?

४

धूप-छाँह, सुख-दुख, आनन्द-निरानन्द, प्राण !
जीवन के सङ्ग लगे । उलझे हैं रुदन-गान ;
शून्य नीड़ लख खग को व्यर्थ लगी निज उड़ान ;
खगी निम-त्रण-मिस यह बहा रक्तमय स्वर-रँग !
इसीलिये अकुलाकर बोल उठा यह नग-खग ।

५

धुँधला-सा, नीला-सा अम्बर यह काँप रहा ;
अपने सकरुण उर से जगती को ढाँप रहा ;
किसी गहनता को, सखि, मम लघु मन नाप रहा ;
कितने गहरे हो तुम, बोलो, हे प्राण सुभग ?
आकर क्यों रोक लिया तुमने मम सूना मग ?

६

हलका होने को है क्या शाश्वत टोह भार ?
जीवन में आए हो बनकर क्या पूर्ण प्यार ?
देखो, मम नयनों में है कितना व्यथा-द्वार !
युक्त करोगे क्या तुम मेरा यह भाव विलग ?
ध्वनि नन्दित हृदय, प्राण, गान-निरत मम मन-खग ।

काश्मीर विश्रान्ति कुटीर, मन्सूरी }
दिनाङ्क १८ अप्रैल १९४६ }

कासि ?

‘कासि ?’ की यह टेर मेरी, ‘नास्मि’ की अनुगूँज आई,
आज अम्बर से उलट कर यह प्रतिध्वनि दी सुनाई;
‘नास्मि’ की अनुगूँज आई ।

?

निबल, कैसे पा सकोगे वे गगनचारी चरण मम ?
कल्पना के भी थकेंगे पंख कर पद-अनुसरण मम,
कण्ठित नृपूर ध्वनि अगम्या; हैं अलख चरणाभरण मम;
यों गहन आकाश-वाणी मन गगन के बीच छाई ।
‘नास्मि’ की अनुगूँज आई !

२

देव, मैं अष्टाङ्गयुत प्रणिपात में ब्रह्माण्ड घेरूँ,
नाम-माला-जाप में सब सौर-मण्डल-चक्र फेरूँ;
गोद में लूँ खींच तुमको यदि तड़पकर आज टेरूँ,
है भरोसा यह तभी तो ‘कासि ?’ की यह लौ लगाई ।
‘नास्मि’ की अनुगूँज आई ।

३

‘नास्मि’ कहने से न होगी तनिक भी विचलित प्रतीक्षा;
सुदृढ़ आस्तिक भाव की क्यों ले रहे हो तुम परीक्षा,

कासि

हम नहीं कच्चे खिलाड़ी; ले चुके हम स्नेह-दीक्षा;
यह तुम्हारी टोह, साजन, जागरण-सन्देश लाई
'नास्मि' की अनुगूँज आई ।

४

आज तो हैं हाथ मेरे ढूँढ़ते-से और खाली,
पर अवधि इस 'आज' की कब से हुई सीमान्त वाली ?
हैं अनादि - अनन्त मेरे 'आज' की घड़ियाँ निराली;
ढूँढ़ लूँगा साँभ के पहले अवश अपना कन्हाई;
'नास्मि' की अनुगूँज आई ।

५

आज, दिन रहते, मिलोगे तुम, मुझे है पूर्ण निश्चय,
क्योंकि तुम कह जो गए हो, तुम हरोगे रात का भय;
अङ्कशायी तुम बनोगे; लुप्त होंगे नैश संशय;
है अचल सौभाग्य मेरा, नेह की मेरी सगाई,
'नास्मि' की अनुगूँज आई ।

श्री गणेश कुटीर,
रात्रि ११ बजे
दिनाङ्क २८ नवम्बर १९३६

}

एक सौ उन्नीस

